

بوھتان چاپلاش ۋە قەسدىن كېيىنكى ئىشلار

﴿ وَلَا يَأْتِلِ أَوْلُوا الْفَضْلِ مِنْكُمْ وَالسَّعَةِ أَنْ يُؤْتُوا أُولَى الْقُرْبَىٰ وَالْمَسْكِينِ
وَالْمُهَاجِرِينَ فِي سَبِيلِ اللَّهِ وَلْيَعْفُوا وَلْيَصْفَحُوا أَلَا تُحِبُّونَ أَنْ يَغْفِرَ اللَّهُ لَكُمْ ۗ وَاللَّهُ غَفُورٌ
رَحِيمٌ ﴿٢٢﴾ إِنَّ الَّذِينَ يَرْمُونَ الْمُحْصَنَاتِ الْغَنفَلَاتِ الْمُؤْمِنَاتِ لَعُنُوا فِي الدُّنْيَا وَالْآخِرَةِ وَهُمْ
عَذَابٌ عَظِيمٌ ﴿٢٣﴾ يَوْمَ تَشْهَدُ عَلَيْهِمْ أَلْسِنَتُهُمْ وَأَيْدِيهِمْ وَأَرْجُلُهُمْ بِمَا كَانُوا يَعْمَلُونَ ﴿٢٤﴾ يَوْمَئِذٍ
يُوفِّيهِمُ اللَّهُ دِينَهُمُ الْحَقَّ وَيَعْلَمُونَ أَنَّ اللَّهَ هُوَ الْحَقُّ الْمُبِينُ ﴿٢٥﴾ الْحَنِيثُ لِلْحَيْثِ
وَالْحَيْثُونَ لِلْحَيْثِ وَالطَّيِّبُ لِلطَّيِّبِ وَالطَّيِّبُونَ لِلطَّيِّبِ أُولَئِكَ مُبَرَّءُونَ مِمَّا
يَقُولُونَ لَهُمْ مَغْفِرَةٌ وَرِزْقٌ كَرِيمٌ ﴿٢٦﴾ ﴾

﴿ئاراڭلاردا ئەھلى كەرەم ۋە دۆلەتمەن بولغانلار خىش - ئەقربالارغا، مسكىنلەرگە ۋە
دىن يولدا ھىجرەت قىلغانلارغا (بىر نەرسە) بەرمەسلىككە قەسەم قىلمىسۇن، (ئۇلارنىڭ
گۇناھىنى) ئەپۇ قىلسۇن، كەچۈرسۇن، ئالە نىڭ سىلەرگە مەغپىرەت قىلىشىنى
ياقتۇرمامسىلەر؟ ئالە ناھايتى مەغپىرەت قىلغۇچىدۇر، ناھايتى مېھرىباندۇر. يامان
ئىشتىن بىخەۋەر ئىپپەتلىك مۇمىن ئاياللارغا قارا چاپلايدىغانلار دۇنيا ۋە ئاخىرەتتە چوقۇم
لەنەتكە ئۇچرايدۇ (يەنى ئالە نىڭ رەھىمىدىن يىراق قىلىنىدۇ)، ئۇلار قاتتىق ئازابقا
دۇچار بولىدۇ. شۇ كۈندە (يەنى قىيامەت كۈنىدە) ئۇلارنىڭ تىللىرى، قوللىرى ۋە پۇتلىرى
ئۇلارنىڭ قىلمىشلىرىدىن ئۇلارنىڭ زىيىنىغا گۇۋاھلىق بېرىدۇ. شۇ كۈندە ئالە ئۇلارغا
تولۇق تېگىشلىك جازاسىنى بېرىدۇ، ئۇلار ئالە نىڭ ئاشكارا ھەق ئىكەنلىكىنى بىلىدۇ.
يامان ئاياللار يامان ئەرلەرگە لايىقتۇر، يامان ئەرلەر يامان ئاياللارغا لايىقتۇر، ياخشى
ئاياللار ياخشى ئەرلەرگە لايىقتۇر، ياخشى ئەرلەر ياخشى ئاياللارغا لايىقتۇر، ئەنە شۇلار
ئۇلارنىڭ چاپلىغان بوھتانلىرىدىن پاكىتۇر، ئۇلار مەغپىرەتتىن، (نازۇ نېمەتلىك
جەننەتلەردىكى) ئېسىل رىزىقتىن بەھرىمەن بولىدۇ﴾.

— سۇرە نۇر 22، -، 23، -، 24، -، 25، -، 26 - ئايەتلەر

سۆزلۈكلەر تەھلىللىرى

يَأْتَلْ: (قەسەم قىلسۇن)، بۇ سۆز قەسەم قىلىش مەنىسىدە كېلىدۇ. ئىمام زەمەخشەرى مۇنداق دەيدۇ: «بۇ ئايەت ياخشىلىق قىلىشقا تېگىشلىك كىشىلەرگە ياخشىلىق قىلماسلىققا قەسەم قىلماڭلار، دېگەن مەنىنى ئىپادىلەيدۇ.»

أُولُوا الْفَضْلَ: (ئەھلى كەرەم)، بۇ سۆز دىندار، ياخشىلىق قىلىدىغان ۋە كىشىلەر ئارىسىنى تۈزەيدىغان ئادەملەر دېگەن مەنىنى ئىپادىلەيدۇ.

وَالسَّعَةِ: (دۆلەتمەن)، بۇ سۆز رىزىقنىڭ ۋە بايلىقنىڭ كەڭلىكى مەنىسىدە كېلىپ، اللھ ئۆز پەزىلى بىلەن رىزىقنى كەڭ قىلغان ۋە باي قىلغان كىشىلەرنى كۆرسىتىدۇ.

أَنْ يُؤْتُوا: (بەرمەسلىككە)، ئىبنى قۇتەيبە مۇنداق دەيدۇ: «بۇ سۆزنىڭ ئەسلى شەكلى «ئەن لا يۇتۇۋۇ» بولۇپ، بەرمەسلىككە دېگەن مەنىنى ئىپادىلەيدۇ.»

وَلْيَعْفُوا: (ئەپۇ قىلسۇن)، بۇ سۆز خاتالىقلارنى ئەپۇ قىلماق مەنىسىدە كېلىدۇ.

أَلْحَصَنَاتِ: (ئىپپەتلىك)، بۇ سۆز ئىپپەتلىك، شەرەپلىك ۋە پاك ئاياللار دېگەن مەنىنى ئىپادىلەيدۇ. بۇ ھەقتە يۇقىرىدا توختىلىپ ئۆتۈلدى.

الْغَفْلَاتِ: (يامان ئىشتىن بىخەۋەر)، بۇ سۆز «غافلە» نىڭ كۆپلۈك ئىشلىتىلىشى بولۇپ، پاهىشە قىلىش خىيالىغىمۇ كېچىپ قالمايدىغان ئايال دېگەن مەنىنى بىلدۈرىدۇ. بۇ سۆز مۇنداق مەنىدە كېلىدۇ دېيىلگەن: دىلى ساغلام، قەلبى پاك، ھىيلىگەرلىكنى ۋە مەككارلىقنى بىلمەيدىغان ئايالغا قارىتىلىدۇ، چۈنكى، ئۇ ئايالنىڭ ئىشلاردا تەجرىبىسى يوق، ۋەزىيەتنى مۆلچەرلىيەلمەيدۇ، شۇڭا ئۇ ئىشلارنى تەجرىبىلىك ۋە كۆپ ئىشنى بىلىدىغان ئايالنىڭ ئويلىغىنىدەك ئويلىيالمىدۇ.

لِعُوبَا: (لەنەتكە ئۇچرايدۇ)، بۇ سۆزنىڭ ئەسلى سۆز تومۇرى «لەئىن» بولۇپ، اللھ تائالانىڭ رەھىمىتىدىن قوغلانغان ۋە يىراق قىلىنغان دېگەن مەنىلەردە كېلىدۇ. ﴿اللھ كىمنى رەھىمىتىدىن يىراق قىلىدىكەن، ئۇنىڭغا (اللھ نىڭ ئازابىدىن قۇتۇلدۇرىدىغان) ھېچبىر مەدەتكار تاپالماسەن﴾ .

بۇ سۆز بەزىدە يامان گەپنى ياكى دەرىجە ئۇرۇش جازاسىنى بىلدۈرىدۇ. بۇ ئايەتتىمۇ دەرىجە ئۇرۇش جازاسىنى بىلدۈرگەن بولۇپ، ئەنە شۇنداق كىشىلەرگە بوھتان جازاسى ئىجرا قىلىنىدۇ.

ئىمام زەمەخشەرنىڭ «ئەلەكەششاق» ناملىق تەپسىرى، 3 - جىلد، 175 - بەت.
سۈرە نىسا 52 - ئايەتنىڭ بىر قىسمى.

تَشَّهَدُ: (گۇۋاھلىق بېرىدۇ)، بۇ سۆز ئېتىراپ قىلىدۇ ۋە ئىقرار قىلىدۇ دېگەن مەنىلەرنى بىلدۈرىدۇ. تىللارنىڭ ئېتىراپ قىلىشى ئۇلار توقۇپ چىققان بوھتان سۆزلەرنى ئېتىراپ قىلىشتىن ئىبارەتتۇر. ئەنە شۇلار ئېغىزلىرى پېچەتلەنمەيدىغان كىشىلەردۇر.

ئىبنى جەرر مۇنداق دەيدۇ: «بۇ ئايەت، بەزىلەرنىڭ تىللىرى يەنە بەزىلەرنىڭ زىيىنىغا ئۇلارنىڭ قارىلاش ۋە بوھتان چاپلاشتىن ئىبارەت يامان قىلمىشلىرى بىلەن گۇۋاھلىق بېرىدۇ، دېگەن مەنىنى ئىپادىلەيدۇ.»

يُؤْفِقِيم: (ئۇلارغا تولۇق بېرىدۇ)، بۇ سۆزنىڭ سۆز تومۇرى «تەۋفىيە» بولۇپ، بىر نەرسىنى ھېچ كەملىتىپ قويماي تولۇق بېرىش ياكى تولۇق ئېلىش مەنىسىدە كېلىدۇ.

دِينَهُمْ أَلْحَقَّ: (تېگىشلىك جازاسىنى)، بۇ سۆز ئۇلارنىڭ ئادىل جازاسىنى ياكى ئۇلارنىڭ تېگىشلىك جازاسىنى دېگەن مەنىلەرنى ئىپادىلەيدۇ. پەيغەمبەر ئەلەيھىسسالام مۇشۇ مەنىدە: «خالغىنىڭنى قىلغىن، قانداق ئىش قىلساڭ، شۇنداق جازاغا تارتىلسەن» دېگەن.

أَلْحَيْتُ لِّلْحَيْثِينَ: (يامان ئاياللار يامان ئەرلەرگە لايىقتۇر)، بۇ سۆزلەر «خەبىيسە ۋە خەبىس» نىڭ كۆپلۈك ئىشلىتىلىشى بولۇپ، يامان ئاياللار يامان ئەرلەرگە لايىقتۇر، يامان ئەرلەر يامان ئاياللارغا لايىقتۇر، ياخشى ئاياللار ياخشى ئەرلەرگە لايىقتۇر دېگەن مەنىنى ئىپادىلەيدۇ.

«ئەلخەبىس» قەبىھ ۋە يامان ئىشلارنى قىلىدىغان ئادەمدۇر. مۇنداق ئادەمنىڭ ئىچى نىجىس، قىلمىشى يامان بولغانلىقى ئۈچۈن «ئەلخەبىس» دەپ ئاتالغان. اللہ تائالا مۇشۇ مەنىدە مۇنداق دەيدۇ: ﴿ئۇنى (ئاھالىسى بەچچۈزلىق، قاراقچىلىق قاتارلىق) يامان قىلىقلارنى قىلىدىغان شەھەردىن قۇتقۇزدۇق﴾ .

كۆپچىلىك تەپسىر شۇناسلار بۇ ئايەتنى مۇنداق چۈشەندۈرىدۇ: يامان سۆزلەر يامان كىشىلەرگە لايىقتۇر، يامان كىشىلەر يامان سۆزلەرگە لايىقتۇر، ياخشى سۆزلەر ياخشى كىشىلەرگە لايىقتۇر، ياخشى كىشىلەر ياخشى سۆزلەرگە لايىقتۇر .

نۇھاس مۇنداق دەيدۇ: «مانا بۇ مەنىلەر بۇ ئايەتكە بېرىلگەن ئەڭ ياخشى مەنىدۇر. ئىبنى جەرر تەبەرىمۇ مۇشۇ مەنىنى تاللىغان.»

مُبْرَأُونَ: (پاكتۇر)، بۇ سۆز، ئەنە شۇلار ئۇلارنىڭ چاپلىغان بوھتانلىرىدىن پاكتۇر، دېگەن مەنىنى ئىپادىلەيدۇ. بۇ ئايەت ئائىشە رەزىيەللاھۇ ئەنھانىڭ قارا چاپلىغۇچىلار ۋە بوھتان توقۇغۇچىلارنىڭ بوھتانلىرىدىن پاك ئىكەنلىكىنى كۆرسىتىدۇ. كۆپلۈك سۆز قۇرۇلمىسىنىڭ ئىشلىتىلىشى ئېھتىرام ئۈچۈندۇر.

سۈرە ئەنبىيا 74 - ئايەتنىڭ بىر قىسمى.

ئىمام ئىبنى جەۋزىنىڭ «زادۇل مەسر» ناملىق تەپسىرى، 6 - جىلد، 27 - بەت.

مَغْفِرَةٌ: (مەغپىرەت)، بۇ سۆز گۇناھنى ئۆچۈرمەك، كەچۈرمەك، دېگەن مەنىلەردە كېلىدۇ. پۈتۈن ئىنسان خاتالىقتىن خالىي ئەمەس. بۇ سۆز بۇ ئايەتتە ”ياخشى كىشىلەرنىڭ ياخشىلىقلىرى ئاللاھقا يېقىن بەندىلەرنىڭ يامانلىقلىرى ھېسابلىنىدۇ“ دېگەن مەنىدە ئېلىنىدۇ، دەپمۇ قارالغان.

وَرَزَقٌ كَرِيمٌ: (ئېسىل رىزىق)، ئىمام ئەلۋىسى مۇنداق دەيدۇ: «كۆپچىلىك تەپسىرشۇناسلار ئېيتقاندا، بۇ سۆز جەننەتنى كۆرسىتىدۇ. بۇنى ئاللاھ تائالانىڭ سۈرە ئەھزابتا مۆمىنلەرنىڭ ئانىلىرى ھەققىدە: «ئۇنىڭغا (جەننەتتە) ئېسىل رىزىق تەييارلىدۇ» دېگەن مۇنۇ سۆزى كۈچلەندۈرىدۇ.»

ئايەتلەرنىڭ ئومۇمىي مەنىسى

ئاللاھ تائالا مۇنداق دەيدۇ: ئاللاھ ئۆز پەزىلى بىلەن كەڭ رىزىق بەرگەن ۋە باي قىلغان دىندار، ياخشى كىشىلەر كەمبەغەل تۇغقانلىرىغا، ئاللاھنىڭ يولىدا «ھىجرەت قىلغانلارغا» بېرىپ كېلىۋاتقان نەرسىلەرنى ئۇلارنىڭ خاتالىق ئۆتكۈزگەنلىكى ۋە گۇناھ قىلغانلىقى ئۈچۈن «بەرمەسلىككە قەسەم قىلمىسۇن»، ئۇلاردىن ئۆتكەن خاتالىقلارنى «ئەيۋ قىلسۇن»، ئۇلاردىن يېنىكلىك قىلىپ ئۆتكەن يامانلىقلارنى «كەچۈرسۇن»، ئىلگىرىكىدەك ياخشى ئىشلارنى قىلىشقا قايتسۇن. ئى مۆمىنلەر! «ئاللاھنىڭ سىلەرگە مەغپىرەت قىلىشىنى». يامانلىقلىرىڭلارنى ئۆچۈرۈپ، گۇناھلىرىڭلارنى كەچۈرۈشىنى، سىلەرنى ياخشى كىشىلەر بىلەن بىرلىكتە جەننەتكە كىردۈرۈشىنى «ياقتۇرمامسىلەر؟»

ئاندىن ئاللاھ تائالا ئىپپەتلىك، پاك، «مۆمىن ئاياللارغا» زىنا بىلەن «قارا چاپلايدىغانلار» ۋە ئۇلار ئۈستىدىن پاهىشە بىلەن بوھتان توقۇيدىغانلاردىن خەۋەر بېرىدۇ. ھالبۇكى، ئۇ ئاياللار بۇنىڭغا ئوخشىغان تۆھمەت ۋە بوھتاندىن «بىخەۋەر» بولۇپ، يامان ئىش ئۇلارنىڭ خىيالىغىمۇ كېچىپ باقمىغاندۇر. ھۆر، ئىپپەتلىك ۋە شەرەپلىك ئاياللارغا تۆھمەت چاپلىغۇچى ئەنە شۇ كىشىلەرگە بۇ بوھتاننىڭ سەۋەبى بىلەن ئاللاھ ھەقىقەتەن لەنەت قىلىدۇ. ئۇلارنى رەھىمىتى دائىرىسىدىن قوغلاپ چىقىرىدۇ. ئۇلارنىڭ ئەنە شۇ مۆمىن ئاياللار ھەققىدە ئۆتكۈزگەن جىنايەتلىرى ۋە گۇناھلىرى ئۈچۈن ئۇلارغا «دۇنيادا» دەررە ئۇرۇش جازاسىنى، «ئاخىرەتتە» جەھەننەم ئازابىنى ۋاجىپ قىلىدۇ.

ئىش بۇنىڭ بىلەنلا تۈگەپ قالمايدۇ. بەلكى، ئۇلارنىڭ ئەزالىرى ئۇلارغا قارشى سۆزلەيدۇ، ئەنە شۇ قورقۇنچلۇق قىيامەت كۈنىدە «ئۇلارنىڭ تىللىرى، قوللىرى ۋە پۇتلىرى ئۇلارنىڭ» قارا چاپلاش، بوھتان توقۇشتەك يامان «قىلمىشلىرىدىن ئۇلارنىڭ زىيىنىغا گۇۋاھلىق بېرىدۇ». ئۇلارنىڭ قىلمىشلىرى پۈتۈن ئىنسانلار ئالدىدا پاش بولغاندا ئۇلار

قاتتىق رەسۋا بولسۇ، ئەڭ ئادىل ھۆكۈم قىلغۇچى، دەرگاھىدا زەررىچىلىكىمۇ نەرسە زايە بولۇپ كەتمەيدىغان زاتى ئاللاھ ئۇلارنىڭ تېگىشلىك جازاسىنى بېرىدۇ. ئەنە شۇ قىيامەت كۈنىدە «ئۇلار ئاللاھنىڭ» ئادىل ئىكەنلىكىنى، مەخلۇقاتىدىن ھېچكىمگە زۇلۇم قىلمايدىغانلىقىنى «بىلىدۇ». چۈنكى، ئاللاھ «ئاشكارا ھەق» تۇر. ئۇ ھەر بىر ئىنساننىڭ نامە - ئەمەل دەپتىرىنى ئېچىپ، ئۇنىڭغا شۇ ئەمەللىرىگە قارىتا ئادىل جازا بېرىدۇ.

ئاندىن ئاللاھ تائالا مۆمىنلەرنىڭ ئانىسى ئائىشە رەزىيەللاھۇ ئەنھانىڭ گۇمراھلار ۋە مۇناپىقلار تەرىپىدىن چاپلانغان بوھتاندىن پاك ئىكەنلىكىنى خەۋەر قىلىدۇ. ئۇلار ئائىشە رەزىيەللاھۇ ئەنھا ئۈستىدىن پاهىشىگە دائىر سۆزلەرنى توقۇپ چىققان ئىدى. ئاللاھ تائالا ئۇنىڭ مەسۇم، پاك ۋە گۇناھسىز ئايال ئىكەنلىكىگە كەسكىن دەلىللەرنى، پولاتتەك پاكىتلارنى كەلتۈرىدۇ. ئائىشە رەزىيەللاھۇ ئەنھا بولسا، ئاللاھنىڭ پەيغەمبىرىنىڭ ئايلىدۇر، پاك ۋە شەرەپلىك ئايال دۇر. ئاللاھنىڭ پەيغەمبىرىمۇ پاك ۋە شەرەپلىك ئىنساندۇر. ھەر نەرسىنى ئۆز تىپىغا قېتىش ئاللاھنىڭ تۇتقان يولىدۇر. شۇڭا «يامان ئاياللار يامان ئەرلەرگە لايىقتۇر، يامان ئەرلەر يامان ئاياللارغا لايىقتۇر، ياخشى ئاياللار ياخشى ئەرلەرگە لايىقتۇر، ياخشى ئەرلەر ياخشى ئاياللارغا لايىقتۇر». شەننىگە تۆھمەت چاپلانغان ئەنە شۇ ئاياللار مۇنداق قەبىھ تۆھمەتتىن پاكىتۇر. ئۇلار ئەڭ شەرەپلىك پەيغەمبەرنىڭ، ئاللاھنىڭ بەندىلىرى ئىچىدە ئەڭ ھۆرمەتلىك ئىنساننىڭ خوتۇنلىرى تۇرسا، قانداقمۇ پاك بولمىسۇن! ئەگەر ئۇلار شۇنداق پاك ئاياللار بولمىسا ئىدى، ئاللاھ ھەرگىزمۇ ئۇلارنى ئەڭ ياخشى كۆرىدىغان بەندىسىگە تەقسىم قىلمىغان بولاتتى. «ئەنە شۇلار ئۇلارنىڭ چاپلىغان بوھتانلىرىدىن پاكىتۇر، ئۇلار مەغپىرەتتىن، (نازۇ - نېمەتلىك جەننەتلەردىكى) ئېسىل رىزىقتىن بەھرىمەن بولىدۇ».

نازىل بولۇش سەۋەبلىرى

1 - ئىبنى جەبرىر تەبەرى، ئائىشە رەزىيەللاھۇ ئەنھانىڭ مۇنداق دېگەنلىكىنى رىۋايەت قىلىدۇ: «مېنىڭ ھەققىمدە ۋە ماڭا قارا چاپلىغانلار ھەققىدە ئاللاھ تائالانىڭ: «شۈبھىسىزكى، سىلەردىن بىر گۇرۇھ ئادەم (ئائىشەگە) بوھتان چاپلىدى...» دېگەن سۆزى نازىل بولغاندا ئەبۇ بەكرى: ئاللاھنىڭ نامى بىلەن قەسەمكى، مىستەھكە ھېچ نەرسە بەرمەيمەن، ئۇنىڭ ئائىشە ھەققىدە گەپ تاپقانلىقى ۋە ئائىشەنىڭ كۆڭلىنى يېرىم قىلغانلىقى ئۈچۈن بۇنىڭدىن كېيىن ئۇنىڭغا ھەرگىز مەنپەئەت يەتكۈزمەيمەن، دەپ قەسەم قىلدى. ئەبۇ بەكرى ئەسلىدە مىستەھنىڭ تۇغقاندارچىلىقىنى ۋە ئېھتىياجلىق ئىكەنلىكىنى كۆزدە تۇتۇپ ئۇنىڭغا خىراجىتىنى بېرەتتى.»

ئائىشە مۇنداق دەيدۇ: «ئەللا تائالا مۇشۇ ھەقتە ﴿ئاراڭلاردا ئەھلى كەرەم ۋە دۆلەتمەن بولغانلار خىش - ئەقربالارغا، مىسكىنلەرگە ۋە دىن يولىدا ھىجرەت قىلغانلارغا (بىر نەرسە) بەرمەسلىككە قەسەم قىلمىسۇن...﴾ دېگەن ئايەتنى نازىل قىلدى.»

ئائىشە مۇنداق دەيدۇ: «بۇ ئايەت نازىل بولغاندىن كېيىن ئاتام ئەبۇ بەكرى: ئەللا نىڭ نامى بىلەن قەسەمكى، مەن ئەللا نىڭ مېنى مەغپىرەت قىلىشىنى ئەلۋەتتە ياخشى كۆرىمەن دېدى، ئاندىن مىستەھكە بېرىپ كېلىۋاتقان خىراجەتنى قايتىدىن بەردى ۋە: ئەللا نىڭ نامى بىلەن قەسەمكى، بۇ خىراجەتنى ئۇنىڭدىن ھەرگىز ئېلىۋالمايمەن دېدى.»

2 - ئىبنى مۇنزىر، ئائىشە رەزىيەللاھۇ ئەنھانىڭ مۇنداق دېگەنلىكىنى رىۋايەت قىلىدۇ: «مىستەھ ئىبنى ئەسەسە بوھتاننىڭ چوڭ بىر قىسمىنى تارقىتىپ ئادەم ئىدى. ئۇ ئەبۇ بەكرىنىڭ تۇغقىنى بولۇپ، ئەبۇ بەكرى ئۇنىڭ تۇرمۇشىدىن خەۋەر ئالدى. شۇڭا ئەبۇ بەكرى رەزىيەللاھۇ ئەنھۇ ئۇنىڭغا ھېچقانداق ياخشىلىق يەتكۈزمەسلىككە قەسەم قىلدى. ئاندىن ئەللا تائالا: ﴿ئاراڭلاردا ئەھلى كەرەم ۋە دۆلەتمەن بولغانلار خىش - ئەقربالارغا، مىسكىنلەرگە ۋە دىن يولىدا ھىجرەت قىلغانلارغا (بىر نەرسە) بەرمەسلىككە قەسەم قىلمىسۇن...﴾ دېگەن ئايەتنى نازىل قىلدى.»

ئائىشە مۇنداق دەيدۇ: «شۇنىڭ بىلەن ئەبۇ بەكرى مىستەھنى يەنە تۇرمۇشىدىن خەۋەر ئالدىغانلار قاتارىغا قايتۇردى ۋە: بىر ئىشنى قىلماسلىققا قەسەم قىلسام، ئاندىن شۇ ئىشنىڭ قەسەمىگە ئەمەل قىلىشتىن ياخشى ئىكەنلىكىنى ھېس قىلسام، قەسەمدىن چىقىپ، شۇ ياخشى بولغان ئىشنى قىلمەن، دېدى.»

يەنە بىر رىۋايەتتە ئائىشە مۇنداق دەيدۇ: «پەيغەمبەر ئەلەيھىسسالام ئەبۇ بەكرىنى چاقىرىپ، ئۇ ئايەتنى ئۇنىڭغا ئوقۇپ بەردى ۋە: «ئەللا نىڭ ساڭا مەغپىرەت قىلىشىنى ياقتۇرمامسەن؟» دېدى. ئەبۇ بەكرى: ئەلۋەتتە ياخشى كۆرىمەن دېدى. پەيغەمبەر ئەلەيھىسسالام: «ئۇنى ئەپۇ قىلغىن ۋە گۇناھىدىن ئۆتۈپ كەتكىن» دېدى. ئەبۇ بەكرى: شۇنداق قىلىمەن، ئەللا نىڭ نامى بىلەن قەسەمكى، بۈگۈندىن بۇرۇن ئۇنىڭغا قىلىپ كېلىۋاتقان ياخشىلىقىمنى ئۇنىڭدىن ھەرگىز ئايمايمەن، دېدى ۋە شۇ كۈندىن كېيىن ئۇنىڭغا بېرىدىغان نەرسىنى ئىلگىرى بېرىپ كېلىۋاتقان نەرسىدىن ئىككى ھەسسە ئاشۇرۇپ بەردى.»

ئىمام تەپەرىنىڭ «جامئۇل بەيان» ناملىق تەپسىرى، 18 - جىلد، 102 - بەت. ئىمام قۇرتۇبىنىڭ «ئەلجامۇ لىئەھكامىل قۇرئان» ناملىق تەپسىرى، 12 - جىلد، 207 - بەت.

ئىمام سۇيۇتىنىڭ «ئەددۇررۇل مەنسۇر» ناملىق كىتابى، 5 - جىلد، 34 - بەت.
ئىمام سۇيۇتىنىڭ «ئەددۇررۇل مەنسۇر» ناملىق كىتابى، 5 - جىلد، 34 - بەت.

تەپسىرنىڭ ئىنچىكە ۋە نازۇك نۇقتىلىرى

1 - ﷻ تائالانىڭ: ﴿ئاراڭلاردا ئەھلى كەرەم ۋە دۆلەتمەن بولغانلار...﴾ دېگەن سۆزى ﷻ تائالا تەرىپىدىن ئەبۇ بەكرىنىڭ ئارتۇقچىلىقىنى كۆرسىتىدىغان ئەڭ چوڭ دەلىلدۇر. ئۇ ئەڭ ئەۋزەل ساھابىدۇر.

ئىمام فەخرۇددىن رازى مۇنداق دەيدۇ: «تەپسىرشۇناسلار بىردەك ﷻ تائالانىڭ: ﴿ئەھلى كەرەم﴾ دېگەن سۆزىدىن ئەبۇ بەكرى رەزىيەللاھۇ ئەنھۇنىڭ كۆزدە تۇتۇلىدىغانلىقى تەكىتلەيدۇ. بۇ ئايەت ئۇنىڭ پەيغەمبەر ئەلەيھىسسالامدىن قالسا ئەڭ ئەۋزەل ئىنسان ئىكەنلىكىنى كۆرسىتىدۇ. چۈنكى، ﷻ تائالا ئۇنى ماختايدىغان ئورۇندا تىلغا ئالدى، ﷻ تائالانىڭ مال - دۇنيا بىلەن ماختىشى دۇرۇس ئەمەس. شۇڭا بۇ سۆز دىندىكى ئارتۇقچىلىقنى كۆرسىتىدۇ. ئەگەر ئۇ سۆزدىن مال - دۇنيادىكى ئارتۇقچىلىق كۆزدە تۇتۇلسا ئىدى، ئەلۋەتتە ﷻ تائالانىڭ: ﴿ۋە دۆلەتمەت﴾ دېگەن سۆزى تەكرار بولۇپ قالغان بولاتتى. ﷻ تائالا ئۇنىڭ شەرتسىز ئارتۇقچىلىقى بارلىقىنى كۆرسەتكەن بولغاچقا، ئۇنىڭ پەيغەمبەر ئەلەيھىسسالامدىن قالسا ئەڭ ئەۋزەل ساھابە ئىكەنلىكى لازىم بولىدۇ. »

ئىمام ئەبۇ سەئۇد مۇنداق دەيدۇ: «ﷻ تائالانىڭ: ﴿ئاراڭلاردا ئەھلى كەرەم﴾ دېگەن سۆزى دىندىكى ئارتۇقچىلىقنى كۆرسەتكەن بولۇپ، بۇ ئايەت ئەبۇ بەكرى سىددىق رەزىيەللاھۇ تائالا ئەنھۇنىڭ ئارتۇقچىلىقىنى كۆرسىتىدىغان يېتەرلىك دەلىلدۇر. »

2 - ﷻ تائالانىڭ: ﴿نِ يُوْتُوا﴾ (ئەن يۇتۇۋۇ) دېگەن سۆزى ئەرەب تىلى گىرامماتىكىسىغا ئاساسەن قىسقارتىۋېتىلگەن بولۇپ، ئۇنىڭ ئەسلى شەكلى ﷻ نِ يُوْتُوا (ئەن لا يۇتۇۋۇ) دېگەن بولىدۇ. بۇ سۆز ئەسلى شەكلىدىكى مەنىنى ئىپادىلىگەن بولغاچقا، قائىدىگە ئاساسەن قىسقارتىۋېتىلگەن.

زۇجاج مۇنداق دەيدۇ: «ئەرەب تىلىدا لا ھەرىپى قەسەمدە كەلگەندە كۆپىنچە ھاللاردا قىسقارتىۋېتىلىدۇ. »

3 - ﷻ تائالانىڭ: ﴿اللّٰهُ نَكَّ سِلْعًا مَّعْرُومًا﴾ (اللّٰهُ نَكَّ سِلْعًا مَّعْرُومًا) دېگەن سۆزىدىكى خىتاب كۆپلۈك سۆز قۇرۇلمىسى بىلەن قىلىنغان بولۇپ، ئەبۇ بەكرى سىددىق رەزىيەللاھۇ ئەنھۇنى كۆرسىتىدۇ. سۆز قۇرۇلمىسىنىڭ كۆپلۈك ئىشلىتىلىشى ھۆرمەت ئۈچۈندۇر. ﷻ تائالا مۇشۇ ئۇسلۇبتا مۇنداق دېگەن: ﴿قۇرئانى ھەقىقەتەن بىز نازىل قىلدۇق﴾ .

ئىمام فەخرۇددىن رازىنىڭ «ئەتتەپسىر ئەلەكبىر» ناملىق تەپسىرى، 23 - جىلد، 187 - بەتتىن قىسقارتىپ ئېلىندى. ئىمام ئەبۇ سەئۇدنىڭ «ئىرشادۇل ئەقلىسىلەم ئىلا مەزاييا قۇرئان كەرىم» ناملىق تەپسىرى، 4 - جىلد، 52 - بەت. سۈرە ھىجر 9 - ئايەتنىڭ بىر قىسمى.

ئىمام فەخرۇددىن رازى (الله ئۇنىڭغا رەھمەت قىلسۇن!) مۇنداق دەيدۇ: «سەن الله تائالا كۆپلۈك سۆز قۇرۇلمىسىنى ئىشلىتىپ كىنايە قىلغان شەخسكە قارىغىنكى، ئۇنىڭ مەرتىۋىسى قانچىلىك يۈكسەك - ھە!»

ئەبۇ بەكرى بۇ ئايەتنى ئاڭلىغان ۋاقىتتا: «شۇنداق، مەن الله نىڭ ماڭا مەغپىرەت قىلىشىنى ياخشى كۆرىمەن» دېگەن ۋە مىستەھكە بېرىدىغان تۇرمۇش خىراجىتىنى قايتىدىن بېرىشكە باشلىغان.

4 - ئىمام ئىبنى جەۋزى الله تائالانىڭ: «يامان ئىشتىن بىخەۋەر ئىپپەتلىك مۆمىن ئاياللارغا قارا چاپلايدىغانلار» دېگەن سۆزى ھەققىدە توختىلىپ مۇنداق دەيدۇ: «ئەگەر بىرى: بۇ ئايەتتە نېمىشقا ئىپپەتلىك ئەرلەر تىلغا ئېلىنماستىن، پەقەت ئىپپەتلىك ئاياللار تىلغا ئېلىندى دېسە، بۇنىڭ جاۋابى مۇنداق بولىدۇ: مۆمىن ئايالنى زىنا بىلەن قارىلىغان ئادەم چوقۇم ئۇنىڭ بىلەن مۆمىن ئەرنى بىللە قارىلايدۇ. شۇڭا مۆمىنلەرنى تىلغا ئېلىش بىھاجەتتۇر.»

5 - الله تائالا بۇ سۈرىنىڭ بېشىدا ئىپپەتلىك ئاياللارنى تىلغا ئېلىپ: «ئىپپەتلىك ئاياللارنى زىنا بىلەن قارىلىغان، (بۇنىڭ راستلىقىغا ئادىل) تۆت گۇۋاھچىنى كەلتۈرەلمىگەن كىشىلەر» دېدى. الله تائالا ئۇ يەردە ئىپپەتلىك ئاياللارنى باشقا بىر سۈپەت بىلەن سۈپەتلىمىدى، ئەمما بۇ يەردە بولسا، ئۇلارنى بىرقانچە سۈپەتلەر بىلەن سۈپەتلەپ: «يامان ئىشتىن بىخەۋەر ئىپپەتلىك مۆمىن ئاياللارغا قارا چاپلايدىغانلار» دېدى. بۇنىڭدىكى سىر شۇكى، بۇ ئايەتلەر مۆمىنلەرنىڭ ئانىلىرىغا خاستۇر. الله ئۇلاردىن رازى بولسۇن! ئائىشە ئۇ ئاياللارنىڭ ئىچىگە بىرىنچى بولۇپ كىرىدۇ. ئەنە شۇ پاك ئاياللارغا تۆھمەت چاپلاش پەيغەمبەر ئائىلىسىگە تۆھمەت چاپلىغانلىق ۋە پەيغەمبەر ئەلەيھىسسالامغا ئازار بەرگەنلىك بولىدۇ.

شۇڭا ئىبنى ئابباس رەزىيەللاھۇ ئەنھۇما سۈرە نۇرنى ئوقۇغان چاغدا ئۇنى تەپسىر قىلىپ «يامان ئىشتىن بىخەۋەر ئىپپەتلىك مۆمىن ئاياللارغا قارا چاپلايدىغانلار» دېگەن ئايەتكە كەلگەندە: «بۇ ئايەت ئائىشەنى ۋە پەيغەمبەر ئەلەيھىسسالامنىڭ باشقا خوتۇنلىرىنى كۆرسىتىدۇ» دېگەن ۋە ئۇلارغا قارا چاپلىغان ئادەمنىڭ تەۋبىسىنىڭ قوبۇل بولمايدىغانلىقىنى، پەيغەمبەر ئەلەيھىسسالامنىڭ خوتۇنلىرىدىن باشقا مۆمىن ئاياللاردىن بىرەر خوتۇنغا قارا چاپلىغان ئادەمنىڭ تەۋبە قىلسا تەۋبىسىنىڭ قوبۇل بولىدىغانلىقىنى چۈشەندۈرگەن، ئاندىن «دۇنيا ۋە ئاخىرەتتە چوقۇم لەنەتكە ئۇچرايدۇ (يەنى الله نىڭ رەھمىتىدىن يىراق قىلىندۇ)، ئۇلار قاتتىق ئازابقا دۇچار بولىدۇ» دېگەن بۇ ئايەتنى

بارلىقىغا ياخشى نەزەر سېلىڭ. بۇ پەقەت پەيغەمبەر ئەلەيھىسسالامنىڭ دەرىجىسىنىڭ يۇقىرى ئىكەنلىكىنى ئىزھار قىلىش، ئادەم ئەلەيھىسسالامنىڭ ئەۋلادلىرىنىڭ خوجايىنى، ئىلگىرى ۋە كېيىن ئۆتكەن پۈتۈن ئىنسانلارنىڭ ياخشىسى، اللەنىڭ ئەھلى جاھانغا ئەۋەتكەن ھۆججىتى مۇھەممەد ئەلەيھىسسالامنىڭ مەرتىۋىسىنىڭ ناھايىتى ئۈستۈن ئىكەنلىكىنى ئەسكەرتىش ئۈچۈندۇر.

پەيغەمبەر ئەلەيھىسسالامنىڭ مەرتىۋىسىنىڭ ئۈستۈنلىكىنى، دەرىجىسىنىڭ كاتتىلىقىنى، ئىلگىرى ئۆتكەن كىشىلەردىن ھېچكىم ئېرىشەلمىگەن ئارتۇقچىلىققا ئېرىشكەنلىكىنى ئەمەلىي بىلمەكچى بولغان ئادەم بولسا، بوھتان ھەققىدىكى ئايەتلەرگە قارىسۇن، ئۇنىڭ ھۆرمىتىگە تىل تەككۈزگەن ئادەمگە اللەنىڭ قانداق غەزەپ قىلىدىغانلىقىنى، ئايالى ھەققىدە توقۇلغان تۆھمەتنى قانداق ئاشۇرۇپ رەت قىلغانلىقىنى ياخشى مۇلاھىزە قىلسۇن!»

ئائىشە رەزىيەللاھۇ ئەنھانىڭ ئارتۇقچىلىرى

ئائىشە رەزىيەللاھۇ ئەنھانىڭ مۇنداق دېگەنلىكى رىۋايەت قىلىنىدۇ: «ماڭا ھېچ بىر ئايالغا بېرىلمىگەن مۇنداق توققۇز تۈرلۈك ئارتۇقچىلىقلار بېرىلدى: پەيغەمبەر ئەلەيھىسسالام مېنى نىكاھىغا ئېلىشقا بۇيرۇلغان چاغدا جىبرىئىل ئەلەيھىسسالام مېنىڭ سۈرىتىمدە چۈشتى. پەيغەمبەر ئەلەيھىسسالام مېنى نىكاھىغا قىز ئالدى، مەندىن باشقا خوتۇنلىرىنى قىز ئالمىدى. پەيغەمبەر ئەلەيھىسسالام ۋاپات بولغاندا بېشى مېنىڭ قۇچقىمدا تۇرۇپ ۋاپات بولدى. ئۇ مېنىڭ ھوجرامدا دەپنە قىلىندى. ئۇنى پەرىشتىلەر مېنىڭ ئۆيۈمدە ئورۇۋالدى. پەيغەمبەر ئەلەيھىسسالامغا ئائىلىسىدىكىلەر ئارىسىدا ۋەھىي نازىل بولغاندا ئۇلار ئۇنىڭدىن ئايرىلىپ تۇراتتى، مەن ئۇنىڭ بىلەن يوتقاندا بىللە تۇرساممۇ ئۇنىڭغا ۋەھىي نازىل بولۇپ تۇراتتى. مەن ئۇنىڭ ئورۇنباغىسى ۋە دوستىنىڭ قىزى. مېنى ئاقلاپ ئاسماندىن ئايەت نازىل بولدى. مەن ياخشى ئەر ئۈچۈن ياخشى ئايال بولۇپ يارىتىلدىم. ماڭا مەغپىرەت قىلىنىدىغانلىقى، جەننەت ۋە ئېسىل رىزىق بېرىلىدىغانلىقى ۋە دە قىلىندى.»

شەرىئەت ھۆكۈملىرى

بىرىنچى ھۆكۈم

گۇناھ ئىشلەش بىلەن ياخشى ئەمەل بىكار بولۇپ كېتەمدۇ؟

ئىمام زەمەخشەرىنىڭ «ئەلەكەششاق» ناملىق تەپسىرى، 3 - جىلد، 223 - بەت.
 ئىمام زەمەخشەرىنىڭ «ئەلەكەششاق» ناملىق تەپسىرى، 3 - جىلد، 325 - بەت. ئىمام فەخرۇددىن رازىنىڭ «ئەتتەپسىر ئەلەكەبىر» ناملىق تەپسىرى، 23 - جىلد، 192 - بەت.

تەپسىرشۇناسلار ئالە تائالانىڭ: ﴿خىش - ئەقىربالارغا، مىسكىنلەرگە ۋە دىن يولىدا ھىجرەت قىلغانلارغا﴾ دېگەن سۆزىنىڭ مىستەھنى كۆرسىتىدىغانلىقىدا بىردەك قاراشقا ئىگە. چۈنكى، ئۇ ئەبۇ بەكرىنىڭ تۇغقىنى بولۇپ، مىسكىنلەردىن ۋە بەدىر ئۇرۇشىغا قاتناشقان مۇھاجىرلاردىن بىرى ئىدى. ئۇ ئائىشەنى قارىلاش ۋە ئۇنىڭغا بوھتان چاپلاش ۋە قەسگە چىتىلىپ قالغان، شۇنىڭدىن كېيىن تەۋبە قىلغان. بوھتان چاپلاشنىڭ چوڭ گۇناھلاردىن بىرى ئىكەنلىكىدە ھېچ شەك يوق.

سۈننى ئەقىدىسىدىكى مۇسۇلمانلار بۇ ئايەت كەرىمىنى گۇناھ مەسىيەتلەرنى ئىشلەشنىڭ ئەمەلىنى بىكار قىلىۋەتمەيدىغانلىقىغا دەلىل قىلىپ كۆرسەتكەن. بۇ دەلىل شۇنىڭدىن ئىبارەتتىكى، مىستەھ بوھتان قىلغانلاردىن بولۇپ بولغاندىن كېيىن ئالە تائالا ئۇنى ئالە يولىدا ھىجرەت قىلغانلاردىن ئىدى، دەپ سۈپەتلىگەن. مانا بۇ ماختايدىغان سۈپەت بولۇپ، ئۇنىڭ بوھتان چاپلاشقا كىرىپ قالغانلىقى ھىجرەت قىلغانلىقىنىڭ ساۋابىنى بىكار قىلىۋەتمەيدىغانلىقىنى كۆرسىتىدۇ.

سۈننى ئەقىدىسىدىكى مۇسۇلمانلار مۇنداق دەيدۇ: «ئەمەل پەقەت شېرىك كەلتۈرۈش ۋە ئىسلامدىن يېنىۋېلىش (ئالە ساقلىسۇن!) بىلەن بىكار بولۇپ كېتىدۇ. ئەمما باشقا گۇناھلار ئەمەلىنى بىكار قىلىۋەتمەيدۇ، پەقەت ئىنسان ھارام نەرسىنى ھالال دەپ ئېتىقاد قىلسا، شۇ چاغدا ئۇ مۇرتەد بولغان بولىدۇ ۋە بۇ مۇرتەدلىك بىلەن بارلىق ئەمەلى بىكار بولۇپ كېتىدۇ. ئالە تائالا بۇ ھەقتە مۇنداق دەيدۇ: ﴿كىمكى ئىماندىن يېنىۋالىدىكەن (ياكى شەرىئەت ئەھكاملىرىنى ئىنكار قىلىدىكەن)، ئۇنىڭ ئەمەلى (نىڭ ساۋابى) يوققا چىقىرىلىدۇ، ئاخىرەتتە ئۇ زىيان تارتقۇچىلاردىن بولىدۇ﴾. ﴿سىلەردىن كىمكى ئۆز دىنىدىن قايتىپ كاپىر پېتى ئۆلسە، ئۇنىڭ ئەمەللىرى دۇنيا ۋە ئاخىرەتتە بىكار بولۇپ كېتىدۇ...﴾ .

ئىككىنچى ھۆكۈم

ئىنسانغا يامانلىق قىلغۇچىنى ئەپۇ قىلىش ۋاجىپمۇ؟

ئالە تائالانىڭ: ﴿ئەپۇ قىلسۇن، كەچۈرسۇن﴾ دېگەنلىكى ئۈچۈن، فىقھىشۇناسلار يامانلىق قىلغۇچىنى ئەپۇ قىلىشنىڭ ياخشى ئىش ئىكەنلىكىگە ئىتتىپاق كەلگەن. بۇ يەردىكى بۇيرۇق شۇ ئىشنى ۋاجىپ قىلىش ئۈچۈن ئەمەس، ياخشى ۋە توغرا ئىش ئىكەنلىكىنى بىلدۈرۈش ئۈچۈن كەلگەن. چۈنكى، ئىنساننىڭ ئۆزىگە يامانلىق قىلغان كىشىدىن قىساس ئېلىشى دۇرۇستۇر. ئەگەر ئەپۇ قىلىش ۋاجىپ بولسا ئىدى، ئەلۋەتتە قىساس تەلەپ قىلىش دۇرۇس بولمىغان بولاتتى.

فىقھىشۇناسلارنىڭ بۇ قارىشىنى ئالە تائالانىڭ مۇنۇ سۆزى ئوچۇق كۆرسىتىپ بېرىدۇ: ﴿بىر يامانلىقنىڭ جازاسى شۇنىڭغا ئوخشاش بىر يامانلىقتۇر (يەنى ساڭا بىر كىشى

قانچىلىك چېقىلسا، شۇنچىلىك چېقىلماي ئاشۇرۇۋەتسەڭ بولمايدۇ، كىمكى (ئىنتىقام ئېلىشقا قادىر تۇرۇقلۇق) ئەپۇ قىلسا ۋە (ئۆزى بىلەن يامانلىق قىلغۇچىنىڭ ئارىسىنى) تۈزىسە، ئۇنىڭ ئەجرىنى ئاللا بېرىدۇ، ئاللا ھەقىقەتەن زۇلۇم قىلغۇچىلارنى دوست تۇتمايدۇ» .

پەيغەمبەر ئەلەيھىسسالام مۇنداق دەيدۇ: «بەندە سىلە - رەھىمنى ئۈزۈپ قويغان كىشىگە سىلە - رەھىم قىلمىغىچە، زۇلۇم قىلغان كىشىنى ئەپۇ قىلمىغىچە ۋە نەرسە بەرمىگەن كىشىگە نەرسە بەرمىگىچە پەزىلەتلىك بولالمايدۇ.»

دېمەك، ئاللا تائالانىڭ: ﴿ئاللا نىڭ سىلەرگە مەغپىرەت قىلىشىنى ياقتۇرمامسىلەر؟﴾ دېگەنلىكى ئۈچۈن، يامانلىق قىلغۇچىنى ئەپۇ قىلىش ياخشى دەپ قارىلىدۇ. ئاللا تائالا مەغپىرەت قىلىشىنى ئەپۇ قىلىش ۋە كەچۈرۈشكە باغلاپ بايان قىلغان.

ئىمام فەخرۇددىن رازى مۇنداق دەيدۇ: «يامانلىق قىلغۇچىنى ئەپۇ قىلىشىنى پەقەت مۇشۇ ئايەتلا كۆرسەتسىمۇ، ئەلۋەتتە كۇپايە قىلاتتى.»

ئۈچىنچى ھۆكۈم

قەسىمنى بۇزغان كىشىگە كەففارەت بېرىش ۋاجىپ بولامدۇ؟

كۆپچىلىك فىقھىشۇناسلار مۇنداق دەپ قارايدۇ: بىر ئىشقا قەسەم قىلغان، ئاندىن باشقا بىر ئىشنىڭ ئۇنىڭدىن ياخشى ئىكەنلىكىنى بىلگەن ئادەم شۇ ياخشى ئىشنى قىلىشى، ئاندىن قەسىمگە كەففارەت بېرىشى لازىم. چۈنكى، پەيغەمبەر ئەلەيھىسسالام مۇنداق دېگەن: «بىر ئىشقا قەسەم قىلغان، ئاندىن باشقا بىر ئىشنىڭ ئۇنىڭدىن ياخشى ئىكەنلىكىنى بىلگەن ئادەم شۇ ياخشى ئىشنى قىلسۇن، ئاندىن قەسىمگە كەففارەت بەرسۇن!» قەسىمنى بۇزغۇچى مەيلى ياخشى ئىشنى دەپ بۇزسۇن، مەيلى باشقا ئىشنى دەپ بۇزسۇن، ئوخشاشلا قەسەمنى بۇزۇش بىلەن كەففارەت ۋاجىپ بولىدۇ.

بەزى فىقھىشۇناسلار مۇنداق دەيدۇ: «ياخشى ئىشنى قىلىش ئۈچۈن قەسىمنى بۇزغان كىشىگە كەففارەت كەلمەيدۇ.» ئۇلار ﴿ئاراڭلاردا ئەھلى كەرەم ۋە دۆلەتمەن بولغانلار خىش - ئەقربالارغا، مىسكىنلەرگە ۋە دىن يولىدا ھىجرەت قىلغانلارغا (بىر نەرسە) بەرمەسلىككە قەسەم قىلمىسۇن﴾ دېگەن ئايەتنىڭ زاھىرى مەنىسىنى دەلىل قىلىدۇ. ئۇلارنىڭ دەلىلى شۇكى، ئاللا تائالا ئەبۇ بەكرىنى قەسىمنى بۇزۇشقا بۇيرۇدى، بىراق ئۇنىڭغا كەففارەت بېرىشىنى ۋاجىپ قىلمىدى.

ئۇلار يەنە پەيغەمبەر ئەلەيھىسسالامنىڭ مۇنۇ سۆزىنى دەلىل قىلىدۇ: «بىر ئىشقا قەسەم قىلغان، ئاندىن باشقا بىر ئىشنىڭ ئۇنىڭدىن ياخشى ئىكەنلىكىنى بىلگەن ئادەم شۇ ياخشى ئىشنى قىلسۇن، ئەنە شۇ قەسىمنىڭ كەففارىتىدۇر.»

كۆپچىلىك فىقھىشۇناسلارنىڭ دەلىللىرى

كۆپچىلىك فىقھىشۇناسلار قەسەمنى بۇزغۇچىغا كەففارەتنىڭ ۋاجىپ بولىدىغانلىقى ئۈچۈن تۆۋەندىكى دەلىللەرنى كۆرسىتىدۇ:

1 - ﷻ تائالا مۇنداق دەيدۇ: ﴿لېكىن سىلەرنى قەستەن قىلغان قەسەمىڭلار ئۈچۈن جاۋابكارلىققا تارتىدۇ (مۇنداق قەسەمىڭلارنى بۇزساڭلار) ئۇنىڭ كەففارىتى ئائىلەڭلارغا بېرىدىغان ئوتتۇرا دەرىجىلىك تاماق بىلەن ئون مىسكىننى بىر ۋاخ غىزالاندۇرۇشتۇر...﴾ .

2 - ﷻ تائالا مەزكۇر ئايەتنىڭ ئاخىرىدا مۇنداق دەيدۇ: ﴿بۇ ئەنە شۇ ئىچكەن قەسەمىڭلارنى بۇزغانلىقىڭلارنىڭ كەففارىتىدۇر﴾ . بۇ، ياخشى ئىشتىمۇ، باشقا ئىشتىمۇ قەسەمنى بۇزغان ئادەم ئۈچۈن ئاممىباب ھۆكۈمدۇر .

3 - ئەيىۈب ئەلەيھىسسالام خوتۇنىنى ئۇرۇشقا قەسەم قىلغان ۋاقتتا ﷻ تائالا ئۇنىڭغا بۇ ھەقتە مۇنداق دېگەن: ﴿ئۇنىڭغا﴾ «قولۇڭ بىلەن بىر باغلام چۆپنى ئېلىپ، ئۇنىڭ بىلەن (ئايالىڭنى) ئۇرغىن. قەسەمىڭنى بۇزمىغىن» (دېدۇق) . بۇ يەردە قەسەمنى بۇزۇش بۇزماسلىقتىن ياخشى ئىدى. ﷻ ئەيىۈب ئەلەيھىسسالامنى خوتۇنىنى ئاغرىتىۋەتمەيدىغان بىر شەكىلدە ئۇرۇشقا بۇيرۇدى. ئەگەر ئۇنىڭ خوتۇنى ھەققىدىكى قەسەمنى بۇزۇشى كەففارەت بولىدىغان بولسا، ﷻ ئۇنى خوتۇنىنى ئۇرۇشقا بۇيرۇمىغان، بەلكى ئۇ قەسەمنى كەففارەتسىزلا بۇزغان بولاتتى.

4 - يۇقىرىدا بايان قىلىنغان بىر ھەدىستە پەيغەمبەر ئەلەيھىسسالام مۇنداق دېگەن: ﴿شۇ ياخشى ئىشنى قىلسۇن، ئاندىن قەسەمگە كەففارەت بەرسۇن!﴾

ئىمام جەسسەس مۇنداق دەيدۇ: «بەزى فىقھىشۇناسلار مەزكۇر ئايەتنى دەلىل قىلىپ كۆرسەتكەن بولسىمۇ، ئۇلارنىڭ بۇ دەلىلىدە كەففارەتنىڭ ساقىت بولىدىغانلىقىنى كۆرسىتىدىغان دەلىل يوق. چۈنكى، ﷻ تائالا: ﴿ئۇنىڭ كەففارىتى ئائىلەڭلارغا بېرىدىغان ئوتتۇرا دەرىجىلىك تاماق بىلەن ئون مىسكىننى بىر ۋاخ غىزالاندۇرۇشتۇر...﴾ دېگەن سۆزى بىلەن ۋە: ﴿بۇ ئەنە شۇ ئىچكەن قەسەمىڭلارنى بۇزغانلىقىڭلارنىڭ كەففارىتىدۇر﴾ دېگەن سۆزى بىلەن كەففارەت بېرىشنىڭ ۋاجىپ ئىكەنلىكىنى بايان قىلدى. بۇ، ياخشى ئىشتىمۇ، باشقا ئىشتىمۇ قەسەمنى بۇزغان ئادەم ئۈچۈن ئاممىباب ھۆكۈمدۇر. ئەمما ئۇلارنىڭ «شۇ ياخشى ئىشنى قىلسۇن، ئەنە شۇ قەسەمنىڭ كەففارىتىدۇر» دېگەن ھەدىسىنى دەلىل قىلىشىغا كەلسەك، ئۇ قۇرئاندا بايان قىلىنغان مەزكۇر كەففارەت ئەمەس، گۇناھنىڭ كەففارەت بولۇشىنى كۆرسىتىدۇ. بۇ شۇنىڭ ئۈچۈندۇركى، ئىنساننىڭ ﷻ قا

ئىمام جەسسەسنىڭ «ئەھكامۇل قۇرئان» ناملىق تەپسىرى، 3 - جىلد، 380 - بەت.

سۈرە مائىدە، 89 - ئايەتنىڭ بىر قىسمى.

سۈرە مائىدە، 89 - ئايەتنىڭ بىر قىسمى.

سۈرە ساد، 44 - ئايەتنىڭ بىر قىسمى.

تائەت - ئىبادەت قىلماسلىققا قەسەم قىلىشى مەنىنى قىلىنغان. شۇڭا پەيغەمبەر ئەلەيھىسسالام ئۇنى قەسەمنى بۇزۇپ، تەۋبە قىلىشقا بۇيرۇغان ۋە بۇنىڭ قەسەم قىلىپ ئىشلىگەن گۇناھىنى يۇيىدىغانلىقىنى خەۋەر قىلغان. »

ئىمام ئىبنۇل ئەرەبى مۇنداق دەيدۇ: «مەن ئادەملەرگە ھەيران قىلىۋاتمەنكى، ئۇلار ئۆزلىرىنى ئاۋارە قىلىپ، بىلمەيدىغان نەرسىلىرى ھەققىدە سۆزلىشىۋاتىدۇ. بۇ ئەبۇ بەكرى مىستەھكە خىراجەت بەرمەسلىككە قەسەم قىلغان، ئاندىن ئۇنىڭغا خىراجەت بېرىشكە قايتقان. بىزگە، ئەبۇ بەكرى كەففارەت بەرمىگەن دەپ، مۇنداق تېتىقسىز سۆزنى قىلغان ئادەم ئۆزىنى ئاۋارە قىلغان بولىدۇ. »

كۈچلۈك قاراش

بۇ ھەقتىكى دەلىللەرنى ئوتتۇرىغا قويغاندىن كېيىن بىزگە كۆپچىلىك فىقھىشۇناسلارنىڭ: قەسەمنى بۇزغۇچىغا شەرتسىز كەففارەت ۋاجىپ بولىدۇ، دېگەن قارىشىنىڭ كۈچلۈك ئىكەنلىكى، باشقىلارنىڭ قارىشىنىڭ ئاجىز ئىكەنلىكى ئايدىڭلىشىدۇ.

تۆتىنچى ھۆكۈم

ياخشى ئىشنى قىلماسلىققا قەسەم قىلسا، قەسەم بولۇپ قالمىدۇ؟

ئەگەر ئىنسان ياخشى ئىشنى قىلماسلىققا قەسەم قىلسا، قەسەمى قەسەم بولۇپ قالىدۇ ۋە بىز يۇقىرىدا بايان قىلىپ ئۆتكىنىمىزدەك، كۆپچىلىك فىقھىشۇناسلارنىڭ قارىشىدا ئۇنىڭ كەففارەت بېرىشى ۋاجىپ بولىدۇ. لېكىن بۇ تۈرلۈك قەسەمنى قىلىش دۇرۇس ئەمەس. چۈنكى، ئۇنىڭدا اللە تائالانىڭ: «ياخشى ئىشلارنى (يەنى خىش — ئەقربالارغا سىلەر — رەھىم قىلىش، يېتىم — يېسىرلەرنىڭ بېشىنى سىلاش، كېچىسى تەھەججۇد نامىزى ئۆتەش قاتارلىق ئىشلارنى) قىلىڭلار» دېگەن سۆزىگە ئەمەل قىلماسلىق ۋە اللە تائالاغا تائەت - ئىبادەت قىلىشنى تەرك ئېتىش كېلىپ چىقىدۇ.

ئىمام فەخرۇددىن رازى مۇنداق دەيدۇ: «بۇ ئايەت ياخشى ئىشنى قىلماسلىققا قەسەم قىلىشنىڭ دۇرۇس ئەمەسلىكىنى كۆرسىتىدۇ. ياخشى ئىشنى قىلماسلىققا ئەمەس، پەقەت ئۇنى قىلىشقا تۈرتكە بولۇش ئۈچۈن قەسەم قىلىش دۇرۇس بولىدۇ. »

ئىمام ئەلۇسى مۇنداق دەيدۇ: «زاھىرى مەنىدىن ئېيتقاندا، قەسەم قىلىشنى مەنىنى قىلىش ئۇنىڭ ھاراملىقىنى كۆرسىتىدۇ. بەزىلەر: قەسەم قىلىش ياقىتۇرۇلمايدىغان ئىش بولغانلىقى ئۈچۈن چەكلەنگەن، دەيدۇ. يەنە بەزىلەر: تائەت - ئىبادەت قىلىشنى تەرك ئېتىش ئۈچۈن قىلغان قەسەم بەزىدە ھارام بولىدۇ ۋە بەزىدە ياقىتۇرۇلمايدىغان ئىش بولىدۇ،

ئىمام جەسسائىنىڭ «ئەھكامۇل قۇرئان» ناملىق تەپسىرى، 3 - جىلد، 380 - بەت.
 ئىمام فەخرۇددىن رازىنىڭ «ئەتتەپسىر ئەلكەبىر» ناملىق تەپسىرى، 23 - جىلد، 194 - بەت.
 سۈرە ھەج، 77 - ئايەتنىڭ بىر قىسمى.
 ئىمام فەخرۇددىن رازىنىڭ «ئەتتەپسىر ئەلكەبىر» ناملىق تەپسىرى، 23 - جىلد، 191 - بەت.

دەيدۇ. بۇ يەردىكى چەكلىمە بولسا، قەسەم قىلماسلىقنى شەرتسىز تەلەپ قىلىشتىن ئىبارەتتۇر. »

بەشىنچى ھۆكۈم

مۆمىنلەرنىڭ ئانىلىرىدىن بىرىگە بوھتان چاپلىغان كىشى كاپىر بولامدۇ؟

بەزى ئۆلىمالار پەيغەمبەر ئەلەيھىسسالامنىڭ ئاياللىرى، مۆمىنلەرنىڭ ئانىلىرى بولغان ئاياللاردىن بىرىگە بوھتان چاپلىغان ئادەم كاپىر بولىدۇ، دەپ قارايدۇ. چۈنكى، ئۇ ئاياللارغا بوھتان چاپلىغان ئادەمنىڭ قاتتىق ئازابقا دۇچار بولىدىغانلىقى بايان قىلىنغان. اللە تائالا بۇ ھەقتە مۇنداق دەيدۇ: ئۇلار «دۇنيا ۋە ئاخىرەتتە چوقۇم لەنەتكە ئۇچرايدۇ (يەنى اللە نىڭ رەھىمىتىدىن يىراق قىلىنىدۇ)، ئۇلار قاتتىق ئازابقا دۇچار بولىدۇ» ھەتتا ئىبنى ئابباس رەزىيەللاھۇ ئەنھۇمامۇ ئۇنداق ئادەمنىڭ تەۋبىسى قوبۇل بولمايدۇ، دەپ قارايدۇ.

ئۇلار مۇنداق دەلىل كەلتۈرىدۇ: مۆمىنلەرنىڭ ئانىلىرىغا بوھتان قىلىش پەيغەمبەر ئەلەيھىسسالامغا تەنە قىلغانلىق ۋە ئۇنىڭ دىلىنى جاراھەتلەندۈرگەنلىك بولىدۇ. پەيغەمبەر ئەلەيھىسسالامنىڭ ئابىرۇيىغا تىل تەككۈزۈشنى راۋا كۆرگەن ئادەم كاپىردۇر، ئىسلامدىن يېنىۋالغان مۇرتەدۇر.

ئەللامە ئەلۋسى (اللە ئۇنىڭغا رەھمەت قىلسۇن!) مۇنداق دەيدۇ: «مەزكۇر ئايەتنىڭ زاھىرى مەنىسى مۆمىنلەرنىڭ ئانىلىرىغا (اللە تائالا ئۇلاردىن رازى بولسۇن!) بوھتان چاپلىغۇچىنىڭ كاپىر بولىدىغانلىقىنى كۆرسىتىدۇ. چۈنكى، اللە تائالا ئۇلارنى قارىلاشنىڭ جازاسى ئۈچۈن كاپىرلارغا ۋە مۇناپىقلارغا خاس قىلىنغان جازانى بېكىتتى. شۇڭا بۇ مەسىلىدە مۇنداق قائىدىگە تايىنىش لازىم: مەزكۇر ئايەتلەر نازىل بولغان ۋە مۆمىنلەرنىڭ ئانىلىرىنىڭ ياخشى ئاياللار ئىكەنلىكى مەلۇم بولغاندىن كېيىن ئۇلارنىڭ بىرىنى قارىلىغان ئادەمنىڭ، مەيلى ئۇ شۇ ئايالغا قارا چاپلاشنى راۋا كۆرۈپ، پەيغەمبەر ئەلەيھىسسالامغا تەنە قىلىشنى مەقسەت قىلغان بولسۇن، مەيلى شۇ ئايالغا قارا چاپلاشنى راۋا كۆرمىگەن ۋە پەيغەمبەر ئەلەيھىسسالامغا تەنە قىلىشنى مەقسەت قىلمىغان بولسۇن، كاپىر بولىدىغانلىقىغا ھۆكۈم چىقىرىش كېرەك.

ئەمما ئۇنىڭدىن ئىلگىرى قارا چاپلىغان ئادەمنىڭ كاپىرلىقىغا ھۆكۈم چىقىرىش توغرا بولمايدۇ. توغرىسى شۇكى، ئەگەر ئۇنىڭدىن ئىلگىرى قارا چاپلىغۇچى ئابدۇللاھ ئىبنى ئۇبەيگە (اللە تائالا ئۇنىڭغا لەنەت قىلسۇن!) ئوخشاش قارا چاپلاشنى راۋا كۆرگەن ياكى ئۇنىڭ بىلەن پەيغەمبەر ئەلەيھىسسالامغا تەنە قىلىشنى مەقسەت قىلغان بولسا، ئۇنىڭ كاپىرلىقىغا ھۆكۈم چىقىرىش لازىم. چۈنكى، بۇ ئۇنىڭ پەيغەمبەر ئەلەيھىسسالامغا دۈشمەنلىك قىلىشقا ئورۇنغانلىقىنى كۆرسىتىپ بېرىدىغان بىر مەسىلىدۇر. ئەگەر ئۇنداق

بولمىسا، ئۇنىڭ كاپىرلىقىغا ھۆكۈم قىلىشقا بولمايدۇ. مەسىلەن: ھەسسان، مستەھ ۋە ھەمىنە قاتارلىق كىشىلەرنى ئالساق، ئۇلار قارا چاپلاشنى راۋا كۆرمىگەن ۋە پەيغەمبەرلەرنىڭ سەردارى مۇھەممەد ئەلەيھىسسالامغا تەنە قىلىشنى مەقسەت قىلمىغان. ئۇلار پەقەت يامان نىيەتلىك ئادەملەرگە ئەگىشىپ، ئۇلارنىڭ دېگەن سۆزلىرىنى دەپ سالغان كىشىلەردۇر. شۇڭا ئۇلار بۇنىڭ ئۈچۈن قاتتىق ئەيىبلەنگەن. »

مەن مۇنداق دەپ قارايمەن: مۆمىن ئاياللارنىڭ بىرىگە قارا چاپلاشنى راۋا كۆرگەن ئادەم كاپىر بولىدىغان تۇرسا، مۆمىنلەرنىڭ ئانىلىرى بولغان پاك ئاياللارغا، ئەڭ باشتا قۇرئان كەرىم پاك دەپ كۆرسەتكەن ۋە پاك ئىكەنلىكىنى بايان قىلىپ ئاسماندىن ئايەت چۈشكەن ئايال ئائىشەگە قارا چاپلاشنى راۋا كۆرگەن ئادەم قانداقمۇ كاپىر بولمىسۇن؟ شەك - شۈبھىسىزكى، قۇرئان كەرىم نازىل بولغاندىن كېيىن مۆمىنلەرنىڭ ئانىلىرىغا تىل تەككۈزۈش بولسا، ئالە تائالانىڭ بىزگە يەتكۈزگەن خەۋىرىنى يالغانغا چىقارغانلىق، پەيغەمبەر ئەلەيھىسسالامغا تەنە قىلغانلىق ۋە ئۇنىڭ ئاياللىرىغا تىل تەككۈزۈش ئارقىلىق ئۇنىڭغا ئازار بەرگەنلىك بولىدۇ. ھالبۇكى، ئۇلار ئىپەتلىك، پاك ۋە شەرەپلىك ئاياللاردۇر. شۇڭا ئۇلارغا بوھتان چاپلىغۇچى كاپىر بولىدۇ. بۇنىڭدا ھېچ ئىككىلىنىش يوق. ئالە تائالا بۇ ھەقتە مۇنداق دەيدۇ: ﴿ئالە نى ۋە ئۇنىڭ پەيغەمبىرىنى رەنجىتىدىغانلار (يەنى ئالە ۋە رەسۇلۇللا يامان كۆرىدىغان ئىشلارنى قىلىدىغانلار) نى ئالە دۇنيا ۋە ئاخىرەتتە رەھىمىتىدىن يىراق قىلىدۇ ۋە ئۇلارغا خار قىلغۇچى ئازابنى تەييارلايدۇ﴾ .

ئالتىنچى ھۆكۈم

پاسققا ياكى كاپىرغا لەنەت ئېيتىش دۇرۇس بولامدۇ؟

ئالە تائالانىڭ: ئۇلار ﴿دۇنيا ۋە ئاخىرەتتە چوقۇم لەنەتكە ئۇچرايدۇ (يەنى ئالە نىڭ رەھىمىتىدىن يىراق قىلىنىدۇ)﴾ دېگەن سۆزى پاسققا ياكى كاپىرغا لەنەت ئېيتىشنىڭ دۇرۇسلىقىنى كۆرسىتىدۇ.

فقھىشۇناسلار ئەبۇ جەھل ۋە ئەبۇ لەھەبكە ئوخشاش كۇفىرى ئۈستىدە ئۆلگەن كىشىلەرگە لەنەت ئېيتىشنىڭ دۇرۇسلىقى ھەققىدە، ھەمدە كاپىرلارغا، پاسقلارغا، زالىملارغا ئاممىباب لەنەت ئېيتىشنىڭ دۇرۇسلىقى ھەققىدە ئىتتىپاق كەلگەن. مەسىلەن: ئالە نىڭ لەنتى زالىملارغا بولسۇن! دېيىش ياكى: ئالە نىڭ لەنتى پاسقلارغا بولسۇن! دېيىش ۋە ياكى: ئالە نىڭ لەنتى كاپىرلارغا بولسۇن! دېيىشكە ئوخشاش.

ئەمما مۇئەييەن بىر ئىنسانغا خاس لەنەت ئېيتىش، گەرچە ئۇ كاپىر بولسىمۇ، دۇرۇس ئەمەس. چۈنكى، ئۇنىڭغا لەنەت ئېيتىش دېمەك ئۇنى ئالە نىڭ رەھىمىتىدىن قوغلاش ۋە ئۇنىڭ كۇفىرى ئۈستىدە ئۆلۈشىگە دۇئا قىلىش دېمەكتۇر. مۇسۇلماننىڭ باشقىلارنىڭ كۇفىرى ئۈستىدە ئۆلۈشىنى ئارزۇ قىلىشى دۇرۇس ئەمەس. چۈنكى، كاپىرنىڭ كۇفىرى ئۈستىدە

ئىمام ئەلۈسىنىڭ «رەھۇلئەئانى» ناملىق تەپسىرى، 18 - جىلد، 127 - بەت.
سۈرە ئەھزاب، 57 - ئايەت.

ئۆلۈشكە رازى بولۇش كۆپۈرلۈقتۇر. مۇسۇلمان ھەمىشە ئىنسانلارغا ياخشىلىقنى ئىرادە قىلىدۇ ۋە ھەممە بىرلىكتە ئىمان ئۈستىدە ئۆلۈشنى ئارزۇ قىلىدۇ.

ئىمام ئەلۈسى مۇنداق دەيدۇ: «بىلىشكە كېرەككى، كۆفرى ئۈستىدە ئۆلۈشى مۇقەررەلىشىپ قالغان مۇئەييەن كاپىرغا، ئەگەر ئۇنىڭغا لەنەت ئېيتىش مۇسۇلمانغا ئەزىيەت بولۇپ قالمىسا، لەنەت ئېيتىشنىڭ دۇرۇسلىقىدا ھېچقانداق ئىختىلاپ يوق. ئەمما ئۇنىڭغا لەنەت ئېيتىش مۇسۇلمانغا ئەزىيەت بولۇپ قالسا، ئۇنىڭغا لەنەت ئېيتىش ھارامدۇر. شۇنداقلا ئەبۇ تالىبنىڭ كۆفرى ئۈستىدە ئۆلگەنلىكىگە ئاساسەن، ئۇنىڭغا لەنەت ئېيتىش ھارامدۇر. بەلكى ئۇنىڭغا لەنەت ئېيتىش بولسا، ئەزىيەت يەتكۈزۈش ھارام قىلىنغان كىشىگە ئەڭ چوڭ ئەزىيەت يەتكۈزىدۇ. لەنەت ئېيتىش دۇرۇس بولغان كىشىگە لەنەت ئېيتىشنى ئىبادەت بولىدۇ، دەپ قارىمايمەن. پەقەت لەنەت ئېيتىشتا شەرىئەت مەنپەئەتى مەقسەت قىلىنغان بولسا، بۇ باشقا مەسىلىدۇر. ياشاۋاتقان مۇئەييەن كاپىرغا لەنەت ئېيتىشقا كەلسەك، بۇ ھارامدۇر. ھۆججەتۇل ئىسلام ئىمام غەززالىنىڭ سۆزى بويىچە ئالساق، ئۇنداق قىلىش كۆپۈرلۈقتۇر. چۈنكى، مۇنداق قىلغانلىق ئۇنىڭ لەنەتكە ئۇچرىشىغا سەۋەب بولىدىغان كۆفرى ئۈستىدە چىڭ تۇرۇشنى تىلگەنلىك بولىدۇ. مۇنداق تىلەكنى تىلەش كۆپۈرلۈقتۇر. ئەللامە ئىبنى ھەجەر مۇنداق دەيدۇ: بۇ مەسىلىگە مۇنداق قاراش لازىم، ئەگەر كاپىرغا لەنەت ئېيتقۇچى بۇ لەنەتنى بىلەن ئۇنىڭ قىيىن ئەھۋالدا قېلىشىغا بەتدوئا قىلماقچى ياكى مۇنداقلا بەتدوئا قىلماقچى بولغان بولسا، كاپىر بولمايدۇ. ئەگەر ئۇ بۇ لەنەتنى بىلەن ئۇنىڭ كۆفرى ئۈستىدە قېلىشىنى تىلەسە ياكى كۆفرى ئۈستىدە قېلىشىغا رازى بولسا، كاپىر بولىدۇ. شۇڭا بۇ مەسىلە ئۈستىدە ناھايىتى ئىنچىكە ئويلىشىش لازىم.»

مەن مۇنداق دەپ قارايمەن: ھەدىس شەرىپتە مۇئەييەن پاستىققا ياكى زىيىنى كۆپ بولغان مەشھۇر ئاسىيغا لەنەت ئېيتىشنىڭ دۇرۇسلىقىنى كۆرسىتىدىغان مۇنداق دەلىللەر بايان قىلىنغان:

بىرىنچى، پەيغەمبەر ئەلەيھىسسالام يۈزىگە بەلگە سېلىنغان بىر ئېشەكنىڭ يېنىدىن ئۆتۈپ كېتىۋېتىپ: «بۇنى قىلغان ئادەمگە اللە لەنەت قىلسۇن!» دېگەن .

ئىككىنچى، پەيغەمبەر ئەلەيھىسسالام ئەرەبلەرنىڭ بەزى قەبىلىلىرىگە مۇئەييەنلەشتۈرۈپ لەنەت ئېيتىپ: «ئى اللە! رەئىل قەبىلىسىگە، زەكۋان قەبىلىسىگە، ئۈسەييە قەبىلىسىگە لەنەت قىلغىن، ئۇلار اللە تائالاغا ۋە ئۇنىڭ پەيغەمبىرىگە بويسۇنۇشتىن باش تارتتى» دېگەن .

ئىمام ئەلۈسىنىڭ «رەھۇلەئانى» ناملىق تەپسىرى، 18 - جىلد، 128 - بېتىدىن قىسقارتىپ ئېلىندى.

ئىمام مۇسلىم رىۋايەت قىلغان.

بۇ ئىمام بۇخارى رىۋايەت قىلغان بىر ھەدىسنىڭ مەلۇم بىر قىسمىدۇر.

ئۈچىنچى، پەيغەمبەر ئەلەيھىسسالام: «ئەگەر بىر ئادەم خوتۇنىنى تۆشەككە چاقىرغاندا خوتۇنى كەلگىلى ئۇنىمسا، ئاندىن ئېرى ئاچچىغلاپ يېتىپ قالسا، پەرىشتىلەر ئۇ خوتۇنغا تاڭ ئاتقىچە لەنەت ئېيتىدۇ» دېگەن .

دېمەك، پاسقىلىق ۋە بويۇنتاۋلىق بىلەن مەشھۇر بولۇپ كەتكەن ئادەمگە لەنەت ئېيتىش دۇرۇس بولىدۇ. بولۇپمۇ زىيىنى ياكى يەتكۈزىدىغان ئەزىيىتى ئوچۇق ئاشكارا بولغان، ئىنسانلارغا ھە دېسلا چېقىلىدىغان ياكى جېدەلخورنىڭ زۇلۇم قىلىشىغا ۋە ھەددىدىن ئېشىشىغا يالغۇچ قىلىچ بولۇپ بەرگەن ئادەملەرگە لەنەت ئېيتىش دۇرۇس بولىدۇ. مەسىلەن، بۇ زاماننىڭ ساقچىلىرىنى ئالساق، ئۇلار ھە دېسلا ئاللاھنىڭ بەندىلىرىگە ناھەق چېقىلىدۇ. بىز ھازىر ئىنسان ئۆزىنىڭ جېنىغا ۋە مېلىغا كاپالەتلىك قىلالمايدىغان بىر زاماندا ياشاۋاتىمىز. بىز ئاللاھنىڭ بەندىلىرىمىز، چوقۇم ئاللاھنىڭ دەرگاھىغا قايتىمىز.

گۇناھلاردىن پاك، ئۆز خاھىشىدىن سۆزلىمەيدىغان زات مۇھەممەد ئەلەيھىسسالام بۇ تۈرلۈك زۇلۇمنى سۆزلەپ ئۆتكەن بولۇپ، ئۇ پەيغەمبەرلىك مۆجىزىلىرىدىن بىرى بولۇپ قالغان. پەيغەمبەر ئەلەيھىسسالام مۇنداق دەيدۇ: «دوزاخ ئەھلىدىن ئىككى تۈرلۈك ئادەم بولۇپ، مەن ئۇلارنى تېخى كۆرمىدىم. بىر تۈرلۈكى شۇنداق ئادەملەردىكى، ئۇلارنىڭ قوللىرىدا كالىنىڭ قۇيرۇقلىرىغا ئوخشاش قامچىلار بولۇپ، ئۇلار بۇ قامچىلار بىلەن كىشىلەرنى ئۇرىدۇ...»

قىسقىسى، ھارام ئىشلارنى قىلىشنى راۋا كۆرگەن ئەنە شۇ زالىملارغا لەنەت ئېيتىش دۇرۇس بولىدۇ. ئۇلارنىڭ تۈزۈلۈپ كېتىشىنى تىلەپ دۇئا قىلىش لەنەت ئېيتىشتىن ئەۋزەلدۇر، لېكىن ئەبۇ جەھل ۋە ئەبۇ لەھەبلەرگە ئوخشاشلارنىڭ تۈزۈلۈشىنى تىلەپ دۇئا قىلىشنىڭ پايدىسى بولۇشى تولىمۇ يىراق بىر ئىشتۇر.

سراج بەلقىنىي مۇنداق دەيدۇ: «مۇئەييەن ئاسىيغا ياكى ھەددىدىن ئاشقۇچى پاسقىقا لەنەت ئېيتىش دۇرۇس بولىدۇ.» بۇنى پەيغەمبەر ئەلەيھىسسالامنىڭ ھەدىسلىرى ئوچۇق كۆرسىتىپ بېرىدۇ.

يەتتىنچى ھۆكۈم

مۆمىنلەرنىڭ ئانىلىرىنىڭ جەننەتكە كىرىشىنى كېسىپ ئېيتىشقا بولامدۇ؟

جەننەت بىلەن بېشارەت بېرىلگۈچى 10 ساھابىنىڭ جەننەتكە كىرىدىغانلىقى پەيغەمبەر ئەلەيھىسسالام تەرىپىدىن سەھھ ھەدىسلىرىدە خەۋەر قىلىنغان بولغاچقا، ئۇلارنىڭ جەننەتكە كىرىدىغانلىقىنى كېسىپ ئېيتىشقا بولىدىغانلىقىغا ئۆلمالار ئىتتىپاق

ئىمام بۇخارى ۋە مۇسلىم رىۋايەت قىلغان.
ئىمام مۇسلىم رىۋايەت قىلغان.

كەلگەن. چۈنكى، پەيغەمبەر ئەلەيھىسسالامنىڭ خەۋىرى ھەق بولۇپ، ئۇ ئاللا تائالا تەرىپىدىن كەلگەن ۋەھىدۇر.

بەزى ئۆلىمالار مۆمىنلەرنىڭ ئانىلىرىنىمۇ جەننەت بىلەن بېشارەت بېرىلگەن 10 ساھابىغا قوشۇپ، ئۇلارنىڭمۇ جەننەتكە كىرىدىغانلىقىنى كېسىپ ئېيتىشقا بولىدۇ، دەپ قارايدۇ. ئۇلار مەزكۇر ئايەتلەرنىڭ پەيغەمبەر ئەلەيھىسسالامنىڭ ھەممە ئاياللىرى ھەققىدە ئاممىباب، ئائىشەنىڭ ھەققىدە خاس ھالدا نازىل بولغانلىقىغا بىنائەن، ئاللا تائالانىڭ: ﴿ئۇلار مەغىپرەتتىن، (نازۇنپەتلىك جەننەتلەردىكى) ئېسىل رىزىقتىن بەھرىمەن بولىدۇ﴾ دېگەن سۆزىنى دەلىل قىلىپ كۆرسىتىدۇ. بۇ ئايەتتىكى «ئېسىل رىزىق» جەننەتنى كۆرسىتىدۇ. چۈنكى، ئاللا تائالا يەنە بىر ئورۇندا مۇنداق دېگەن: ﴿سىلەردىن كىمكى ئاللا قا ۋە ئۇنىڭ پەيغەمبىرىگە ئىتائەت قىلسا ۋە ياخشى ئەمەل قىلسا، ئۇنىڭغا ساۋابىنى ئىككى قاتلاپ بېرىمىز، ئۇنىڭغا (جەننەتتە) ئېسىل رىزىق تەييارلىدۇق﴾. ئۇلارنىڭ مۇنداق دەلىل كەلتۈرۈشى ناھايىتى ياخشى بولغان.

ئىمام فەخرۇددىن رازى مۇنداق دەيدۇ: «ئاللا تائالا ياخشى ئاياللارنىڭ ياخشى ئەلەرگە لايىق ئىكەنلىكىنى بايان قىلدى. پەيغەمبەر ئەلەيھىسسالامدىن ياخشى ۋە پاك ھېچكىم يوق. شۇنداق ئىكەن، ئۇنىڭ ئاياللىرىمۇ پەقەت ياخشى ئاياللاردۇر خالاس. ئاندىن ئاللا تائالا ئۇلارنى سۈپەتلەپ: ﴿ئۇلار مەغىپرەتتىن، (نازۇنپەتلىك جەننەتلەردىكى) ئېسىل رىزىقتىن بەھرىمەن بولىدۇ﴾ دېدى. بۇنىڭ كەسكىن خەۋەر بولۇشى ئېھتىمالغا يېقىن بولۇپ، ئۇنىڭدىن پەيغەمبەر ئەلەيھىسسالامنىڭ ئاياللىرى ئۇنىڭ بىلەن جەننەتتە بىرگە بولىدىغانلىقى چىقىدۇ. بۇ، ئائىشە رەزىيەللاھۇ ئەنھانىڭ جەننەتكە كىرىدىغانلىقىنى كۆرسىتىدۇ. بىراق رافىزىلەر تۆگە ئۇرۇشىنى سەۋەب قىلىپ، ئائىشە رەزىيەللاھۇ ئەنھانى كاپىرغا چىقىرىدۇ. ئۇلار ھەقىقەتەن قۇرئان كەرىمنىڭ بۇ دەلىللىرىنى رەت قىلىدۇ.»

ئەللامە ئەلۋسى مۇنداق دەيدۇ: «تۆگە ئۇرۇشىنى باھانە قىلىپ ئائىشە رەزىيەللاھۇ ئەنھانى كاپىرغا چىقارغان ۋە ئۇنى كۇفىرى ئۈستىدە ئۆلدى دەپ بىلچىرلىغان رافىزىلەرگە ئەممار ئىبنى ياسىرنىڭ سۆزى رەددىيە بېرىدۇ. ۋەقە مۇنداق بولۇپ، ئەلى (ئاللا ئۇنىڭ يۈزىنى نۇرلاندۇرۇۋەتسۇن!) ئەممار بىلەن ھەسەننى مەدىنە بىلەن كۇفىگە ئادەملەرنى ئۇرۇشقا ئۆمۈمىيۈزلۈك چىقىشقا چاقىرىش ئۈچۈن ئەۋەتىدۇ. ئەممار نۇتۇق سۆزلەپ مۇنداق دەيدۇ: ئاللا نىڭ نامى بىلەن قەسەمكى، مەن ئەلۋەتتە ئائىشەنىڭ پەيغەمبىرىڭلار مۇھەممەد ئەلەيھىسسالامنىڭ دۇنيا ۋە ئاخىرەتتىكى خوتۇنى ئىكەنلىكىنى ياخشى بىلىمەن. لېكىن ئاللا تائالا سىلەرنىڭ ئەلگە ئىتائەت قىلىدىغانلىقىڭلارنى ياكى ئائىشەگە ئىتائەت قىلىدىغانلىقىڭلارنى ئايرىش ئۈچۈن سىلەرنى ئائىشە ئارقىلىق سىندى.»

ئىمام ئەلۋىسى سۆزىنى داۋام قىلىپ مۇنداق دەيدۇ: «مېنى تېخىمۇ ئەجەبلەندۈرىدىغىنى شۇكى، مەن شىئەلەرنىڭ بەزى كىتابلىرىنى كۆرۈپ چىقتىم. ئۇنىڭدا ئائىشەنىڭ بۇ ئۇرۇشتىن كېيىن مۆمىنلەرنىڭ ئانىلىرى قاتارىدىن چىقىپ كەتكەنلىكى يېزىلىپتۇ. چۈنكى، پەيغەمبەر ئەلەيھىسسالام ئەلگە (الله ئۇنىڭ يۈزىنى نۇرلاندۇرۇۋەتسۇن!) مەن ساڭا مەن ۋاپات بولغاندىن كېيىن خوتۇنلىرىمىدىن خالىغان خوتۇننى مېنىڭ خوتۇنلىرىم قاتارىدىن چىقىرىۋېتىشىڭگە رۇخسەت قىلدىم، دېگەنمىش. شۇنىڭ بىلەن ئەلى ئائىشەنى ئۆزىگە قارشى ئۇرۇش قىلغانلىقى ئۈچۈن پەيغەمبەر ئەلەيھىسسالامنىڭ خوتۇنلىرى قاتارىدىن چىقىرىۋەتكەنمىش.

بۇ ھەقىقەتەن ھازىر ئايالنىمۇ كۈلدۈرۈپ تاشلىغىلى تاس قالىدىغان سەپسەتلەردۇر. ئەلنىڭ ئۇرۇشتا غەلبە قىلغاندىن كېيىن ئائىشە رەزىيەللاھۇ ئەنھاغا ياخشى مۇئامىلە قىلىشى ئۇلارنىڭ سەپسەتلىرىنى يالغانغا چىقىرىدىغان يەنە بىر دەلىلدۇر.

ئىمام بۇخارى، مۇسلىم ۋە ئەھمەد پەيغەمبەر ئەلەيھىسسالامنىڭ ئائىشە رەزىيەللاھۇ ئەنھا ھەققىدە مۇنداق دېگەنلىكىنى رىۋايەت قىلىدۇ: «ئائىشەنىڭ باشقا ئاياللارغا بولغان ئارتۇقچىلىقى سەرىد نىڭ باشقا تاماققا بولغان ئارتۇقچىلىقىغا ئوخشايدۇ.» بۇ ھەدىس ئائىشە رەزىيەللاھۇ ئەنھانىڭ ئارتۇقچىلىقىغا يېتەرلىك دەلىلدۇر. لېكىن شۇنداق بولسىمۇ مەن ئۇنى پەيغەمبەر ئەلەيھىسسالامنىڭ يۈرەك پارىسى فاتىمە زەھرا رەزىيەللاھۇ تائالا ئەنھادىن ئارتۇق دېيەلمەيمەن.»

بوھتان چاپلاش قىسسىسى

مۇناپىقلار ئىسلامغا ھىيلە - مېكىر ئىشلىتىشتىن، مۇسۇلمانلارغا سۈيىقەست قىلىشتىن بىردەممۇ توختاپ قالغىنى يوق. ھەتتا ئۇلار بۇ كاتتا پەيغەمبەرلىكنىڭ ئىگىسى مۇھەممەد ئەلەيھىسسالامنى نىشان قىلىپ، ئۇنىڭ ئۈچۈن ئەڭ قەدىرلىك، ئەڭ ئەزىز بولغان پاك ئايالى، ئەبۇ بەكرى رەزىيەللاھۇ ئەنھۇنىڭ قىزى ئائىشە رەزىيەللاھۇ ئەنھاغا قارا چاپلاش ئارقىلىق ئۇنىڭ ئابروىغا داغ تەككۈزمەكچى بولۇشتى. ئۇلار ھەقىقەتەن بارلىق كۈچىنى ئىشقا سېلىپ، پەيغەمبەر ئەلەيھىسسالامنىڭ خوتۇنىغا ئەڭ قەبىھ ۋە رەزىل جىنايەت بولغان پاهىشە بىلەن تۆھمەت چاپلاش يولى ئارقىلىق ئىسلام دىنىغا زەربە بېرىشكە، ئىسلام دىنىنىڭ ھۆرمەتلىك پەيغەمبىرىنىڭ شەخسىيىتىگە تىل تەككۈزۈپ ئۇنىڭ ئابروىنى تۆكۈشكە ئورۇندى.

مۇناپىقلارنىڭ باشلىقى ئابدۇللاھ ئىبنى ئۇبەي (الله ئۇنىڭغا لەنەت قىلسۇن!) ئىنتايىن قەبىھ بولغان بۇ تۆھمەتنىڭ چوڭ بىر قىسمىغا ئىگە بولۇپ، ئويدۇرۇپ چىقىلغان بۇ بوھتاننى كىشىلەر ئارىسىغا تاراتتى. ئۇ ئىسلام دىنىغا ۋە پەيغەمبەر ئەلەيھىسسالامغا

ھەمىشە سۇيىقەست قىلاتتى. ئاخىرى ئاللا تائالا ئۇنى ھالاك قىلىپ، مۇسۇلمانلارنى ئۇنىڭ يامانلىقىدىن ۋە بالايى ئاپىتىدىن قۇتقۇزدى.

ئىسلام ئۈمىتىگە ئاچچىق ساۋاق ۋە ۋەز - نەسەھەت بولۇش ئۈچۈن، مۇناپىقلىقنىڭ ۋە مۇناپىقلارنىڭ ئىسلام ئۈمىتىگە يەتكۈزىدىغان زىيىنى بىلەن خىيىم خەتىرىنى بىلىپ تۇرۇش، ئاندىن ئۇنىڭغا قارىتا ھەر دائىم ئېھتىيات قىلىش ۋە ھەزەر ئەيلەش يولىنى تۇتۇش ئۈچۈن، ئاللا تائالا بۇ مۇناپىقنىڭ ۋە باشقا مۇناپىقلارنىڭ ھەققىدە قۇرلارغا يېزىلغان، ھەمىشە تىلاۋەت قىلىنىپ تۇرىدىغان ئايەتلەرنى نازىل قىلدى.

قۇرئان كەرىم بىزگە پەيغەمبەر ئائىلىسىگە ھاقارەت قىلىدىغان، ئاللا قا ئەڭ ھۆرمەتلىك ئىنسان ھېسابلانغان پەيغەمبەر ئەلەيھىسسالامنىڭ ئابىرۇيىنى، پەيغەمبەر ئەلەيھىسسالامغا ئەڭ ھۆرمەتلىك ئىنسان ھېسابلانغان دوستى ئەبۇ بەكرى رەزىيەللاھۇ ئەنھۇنىڭ ئابىرۇيىنى، پەيغەمبەر ئەلەيھىسسالام: «مەن ئۇنىڭ پەقەت ياخشى ئادەم ئىكەنلىكىنىلا بىلىمەن» دەپ گۇۋاھلىق بەرگەن ياخشى ساھابە سەفۋان ئىبنى مۇئەتتىل رەزىيەللاھۇ ئەنھۇنىڭ ئابىرۇيىنى تۈگىدىغان بۇ جىنايەتنىڭ ئىنتايىن قەبىھلىكىنى، پۇرۇقنىڭ ئىنتايىن سېسىقلىقىنى ئېچىپ بېرىدۇ. بۇ بوھتان ھەققىدە ئاللا تائالانىڭ كىتابى قۇرئان كەرىمدە 10 ئايەت نازىل بولغان بولۇپ، بېشى ئاللا تائالانىڭ: ﴿شۈبھىسىزكى، سىلەردىن بىر گورۇھ ئادەم (ئائىشەگە) بوھتان چاپلىدى. بۇ سىلەر ئۈچۈن يامان ئەمەستۇر، (سەۋر قىلغانلىقىڭلار بىلەن ساۋابقا ئېرىشىدىغانلىقىڭلار ئۈچۈن ۋە ئائىشە، سەفۋانلارنىڭ پاكلىقى ئاشكارا بولىدىغانلىقى ئۈچۈن) بەلكى ياخشىدۇر، بوھتان چاپلىغۇچىلاردىن كىمنىڭ قانچىلىك گۇناھى بولسا، ئۇنىڭغا شۇنچىلىك جازا بېرىلىدۇ. بوھتاننىڭ چوڭ قىسمىنى تارقاتقان ئادەم (يەنى ئابدۇللا ئىبنى ئۇبەي) قاتتىق ئازابقا دۇچار بولىدۇ﴾ دېگەن سۆزى بىلەن باشلىنىپ، پەيغەمبەر ئائىلىسىنىڭ پۈتۈنلەي پاك ئىكەنلىكىنى بىلدۈرىدىغان مۇنۇ سۆزى بىلەن تۈگەيدۇ: ﴿يامان ئاياللار يامان ئەرلەرگە لايىقتۇر، يامان ئەرلەر يامان ئاياللارغا لايىقتۇر، ياخشى ئاياللار ياخشى ئەرلەرگە لايىقتۇر، ياخشى ئەرلەر ياخشى ئاياللارغا لايىقتۇر، ئەنە شۇلار ئۇلارنىڭ چاپلىغان بوھتانلىرىدىن پاكىتۇر، ئۇلار مەغپىرەتتىن، (نازۇنېمەتلىك جەننەتلەردىكى) ئېسىل رىزىقتىن بەھرىمەن بولىدۇ﴾.

بۇ بوھتان ۋە قەسى ئىنسانىيەت تارىخىدا پاك ئىنسانلارغا چىدىغۇسىز دەرت - ئەلەم ئېلىپ كەلدى، پۈتۈن مۇسۇلمان ئۈمىتىنى تارىخ بويىچە ئەڭ مۇشەققەتلىك تەجرىبىگە ئىگە قىلدى، بەزى ئادەملەرنىڭ دىللىرىغا شەك، گۇمان ۋە بىئاراملىق ئورۇقنى تېرىدى، پەيغەمبەر ئەلەيھىسسالامنىڭ قەلبىنى، ئۇنىڭ ئەڭ ياخشى كۆرىدىغان خوتۇنى ئائىشەنىڭ قەلبىنى، ئەبۇ بەكرى سىددىقنىڭ قەلبىنى، سەفۋان ئىبنى مۇئەتتىلنىڭ قەلبىنى تولۇق بىر ئاي ئاسقىغا ئېسىپ قويدى، ئائىشە رەزىيەللاھۇ ئەنھانى چىدىغۇسىز دەرت - ئەلەم ئىچىدە قالدۇردى.

نەتىجىدە قۇرئان نازىل بولۇپ، پەيغەمبەر ئەلەيھىسسالامنىڭ پاك، ئىپپەتلىك ۋە شەرەپلىك خوتۇنىنى، قەھرىمان مۇجاھىد مۆمىن سەفۋانىنى ئاقلدى، پەيغەمبەر ئائىلىسىگە سۇيىقەست قىلغان، پەيغەمبەر ئەلەيھىسسالامغا قارشى غەرەزلىك ھالدا ئويدۇرۇلغان يالغانلارنى تارقاتقان، يامان ئىشتىن خەۋەرسىز، ئىپپەتلىك مۆمىن ئاياللارغا قارشى بوھتان ۋە تۆھمەتلەرنى توقۇپ چىقىپ، ئەنە شۇ پاجىئەلىك ۋە ئېچىنىشلىق ۋەقەنى سادىر قىلغان مۇناپىقلارنى، ئازغۇنلار گۇرۇھىنى، ئۇلارنىڭ باشلىقى ئابدۇللاھ ئىبنى ئۇبەيىنى قاتتىق ئەيىبلدى.

ناھايتى ئەپسۇسلىنارلىقى شۇكى، بەزى مۇسۇلمانلار بۇ ئىنتايىن يامان تۆھمەتكە ئالدىنىپ قالدى. ئۇلاردىن بەزىلەر يېنىكلىك قىلىپ بۇ تۆھمەتنى تىلدىن تىلغا يۆتكەپ يۈردى. ھالبۇكى، ئۇلار مۇناپىقلارنىڭ ھىيلە - مەكرلىرىدىن، سۇيىقەستلىرىدىن ۋە غەرەزلىك پىلانلىرىدىن غەپلەتتە ئىدى. مۇناپىقلار بۇ سۇيىقەستلىرى بىلەن ئىسلام دىنىغا زەربە بېرىشنى نىشان قىلغان بولۇپ، بۇنىڭغا ئوخشاش يالغان تۆھمەتلەرنىڭ راۋاجلىنىشىنى، شۇنىڭ بىلەن بۇ بوھتان ۋە تۆھمەتلەرنىڭ تۇزاقلىرىغا مىستەھ ئىبنى ئەسەسە، ھەسسان ئىبنى سابىت، جەھىشنىڭ قىزى ھەمىنەگە ئوخشاش تەقۋادارلىق ۋە ياخشىلىق بىلەن نام چىقارغان بىر تۈركۈم مۆمىن ئىنسانلارنى دەستىشىنى خالايتتى. ھەمىنە بولسا، پەيغەمبەر ئەلەيھىسسالامنىڭ خوتۇنى زەينەبنىڭ ھەمىشىسى ئىدى.

ئەمدى بىز بۇ ۋەقەنى مۆمىنلەرنىڭ ئانىسى ئائىشە رەزىيەللاھۇ ئەنھاغا قويۇپ بېرىۋېلى! ئۇ بىزگە بۇ ئېچىنىشلىق قىسسىنى رىۋايەت قىلىپ، ئۆزى ھەققىدە نازىل بولغان بۇ ئايەتلەرنىڭ سىرلىرىنى، ئۆزى ئۈستىدە بوھتانچىلارنىڭ ۋە تۆھمەتخورلارنىڭ توقۇپ چىققان يالغان سۆزلىرىنى ئېچىپ بەرسۇن.

ئىمام بۇخارى ۋە مۇسلىم، ئائىشە رەزىيەللاھۇ ئەنھانىڭ مۇنداق دېگەنلىكىنى رىۋايەت قىلىدۇ: پەيغەمبەر ئەلەيھىسسالام سەپەرگە چىققاچى بولسا، خوتۇنلىرى ئارىسىدا چەك تاشلايتتى. سەپەرگە چىقىش چېكى خوتۇنلىرىنىڭ قايسىسىغا چىقسا، شۇ خوتۇنى ئۇنىڭ بىلەن بىللە چىقاتتى. ئۇ بەنى مۇستەلىق غازىتىغا چىقىدىغان چاغدا ئادىتى بويىچە ئارىمىزدا چەك تاشلىدى. شۇ قېتىم چەك ماڭا چىقتى. شۇنداق قىلىپ مەن ئۇنىڭ بىلەن چىقتىم. بۇ پەردىلىنىش ئايىتى نازىل بولغاندىن كېيىنكى ۋەقە بولۇپ، مەن كاجۇادا ئولتۇراتتىم. كىشىلەر مېنى تۈگىگە كاجۇادا ئولتۇرغۇزاتتى ۋە كاجۇادا چۈشۈرەتتى.

شۇنداق قىلىپ بىز يۈرۈشكە ئاتلاندىق. پەيغەمبەر ئەلەيھىسسالام غازىتىنى ئاخىرلاشتۇرۇپ، مەدىنىگە قايتتى. بىز مەدىنىگە يېقىن بىر يەرگە چۈشكۈن قىلغان ئىدۇق. پەيغەمبەر ئەلەيھىسسالام كېچىدە يولغا چىقىشنى جاكارلىدى. ئادەملەر يولغا چىقىشقا تەمىشلىۋاتقاندا مەن ھاجىتىمنى ئادا قىلىش ئۈچۈن قوشۇندىن يىراقلاشتىم. ھاجىتىمنى ئادا قىلىپ بولۇپ قوشۇن بار يەرگە كەلگەندىن كېيىن مەيدەمنى سىلىغىدەك بولسام، بۇلاپكام ئۈزۈلۈپ چۈشۈپ قاپتۇ. مەن قايتىپ بېرىپ ئۇنى ئىزدىدىم. بىراق ئۇنى تاپالماي ئۇزاق قالدۇم. مېنى تۈگىگە يۈكلەيدىغانلار كېلىپ كاجۇامنى تۈگەمنىڭ ئۈستىگە

ئارتىپتۇ. ئۇلار مېنى كاجا ئىچىدە بار، دەپ ئويلىغان ئىكەن. ئۇ كۈنلەردە ئاياللار ئۇرۇق بولۇپ، ناھايىتى يېنىك ئىدى. بىز ئاياللار ھەقىقەتەن قاتتىق قۇرۇق نەسرلەرنىلا يەيتتۇق. شۇڭا كاجانى كۆتۈرگەنلەر ئۇنىڭ يېنىكلىكىدىن گۇمانلانماستىن، تۆگە ئۈستىگە ئارتىۋېرىپتۇ. مەن يېشى كىچىك بىر قىز ئىدىم. ئۇلار تۆگىنى ھەيدەپ يۈرۈپ كېتىپتۇ. مەن ئاخىرى بۇلاپكامنى تاپقاندا قوشۇن ئاللىبۇرۇن كېتىپ بولغان ئىكەن. مەن قوشۇن چۈشكۈن قىلغان يەرگە قايتىپ كەلسەم، ھېچكىم قالماپتۇ. مەن ئورنۇمدا مەدىرلىماي تۇردۇم. چۈنكى، مەن ئۇلار مېنىڭ يوقلۇقىمنى بىلىپ، مېنى ئالغىلى قايتىپ كېلىدۇ، دەپ ئويلىغان ئىدىم.

مەن جايىمدا ئولتۇرغان پېتى مۇگدەك تۇتۇپ ئۇخلاپ قايتىمەن. سەفۇان ئىبنى مۇئەتتىل سۈلەمى قوشۇننىڭ ئارقىدىن كەلگەن، كېچىنىڭ ئاخىرىدا دەم ئېلىپ، تاغغا يېقىن يولغا چىققان ئادەم ئىدى. ئۇ مەن تۇرغان يەرگە كەلگەندە تاڭ ئاتقان ئىكەن. ئۇ ئۇخلاۋاتقان بىر ئىنساننىڭ قارىسىنى كۆرۈپتۇ. ئاندىن ئۇ مېنىڭ قېشىمغا كېلىپ، مېنى كۆرۈپلا تونۇۋاپتۇ. ئۇ مېنى پەردىلىنىشتىن ئىلگىرى كۆرگەن ئىدى. ئۇ مېنى تونۇۋېلىپ ئىستىرجا (ئىننا لىلاھى ۋە ئىننا ئىلەيھى راجىئۇن) ئوقۇپتەكەن، مەن ئۇنىڭ ئاۋازىدىن ئويغىنىپ، دەرھال رومالىم بىلەن يۈزۈمنى يېپىۋالدىم. اللە نىڭ نامى بىلەن قەسەمكى، ئۇ ماڭا بىر ئېغىز گەپ قىلمىدى، مەنمۇ ئۇنىڭ ئىستىرجا ئوقۇغىنىدىن باشقا بىر ئېغىز گەپ ئاڭلىمىدىم. ئۇ تۆگىسىدىن چۈشۈپ ئۇنى چۆكتۈردى. ئاندىن تۆگىنىڭ ئىككى قولىغا دەسسەپ تۇرۇپ، مېنى تۆگىگە مىندۈردى. ئاندىن تۆگىنى يېتىلەپ يولغا راۋان بولدى. بىز قوشۇنغا يېتىپ كەلگىنىمىزدە ئۇلار دەم ئېلىشقا چۈشكۈن قىلغان ئىكەن.

ئائىشە رەزىيەللاھۇ ئەنھا سۆزىنى داۋام قىلىپ مۇنداق دەيدۇ: مېنىڭ ھەققىمدە گەپ تېپىپ ھالاك بولغانلار ھالاك بولۇپ كەتتى. بۇ گۇناھنىڭ چوڭ بىر قىسمىنى ئابدۇللاھ ئىبنى ئۇبەي تاراتقان ئىدى. بىز مەدىنىگە يېتىپ كەلدۇق. مەن بىر ئاي ئاغرىپ يېتىپ قالدىم. كىشىلەر بوھتانچىلارنىڭ سۆزلىرىنى سۆز - چۆچەك قىلىشىپ يۈرەتتى. مەن بۇنى بىلمەيتتىم. مېنى شەكلەندۈرىدىغىنى شۇكى، مەن بۇ قېتىم كېسەل بولۇپ يېتىپ قالغىنىمدا پەيغەمبەر ئەلەيھىسسالامنىڭ ئىلگىرى كېسەل بولۇپ يېتىپ قالغىنىمدا كۆرسىتىدىغان مېھرى - شەپقىتىنى كۆرمىدىم. ئۇ پەقەت قېشىمغا كىرەتتى ۋە سالام قىلاتتى، ئاندىن: «ئەھۋالىڭىز قانداقراق؟» دەيتتى، ئاندىن چىقىپ كېتەتتى. ئۇنىڭ بۇ مۇئامىلىسى مېنى گۇمانلاندىراتتى. مەن يۈز بەرگەن يامانلىقتىن خەۋەرسىز ئىدىم. ئاخىرى كېسىلىمدىن ساقايدىم. ئاندىن مىستەھنىڭ ئانىسى بىلەن ھاجەت قىلغىلى چىقتىم. ھاجەت قىلىدىغان جايىمىز ئوچۇقچىلىق بولۇپ، بىز پەقەت كېچىدىلا تەرەت قىلغىلى چىقاتتۇق. بۇ، ھاجەتخانا سېلىشتىن بۇرۇنقى ئىش بولۇپ، ئۇ چاغدا ھاجەت قىلىش ئىشلىرىمىز ئەرەبلەرنىڭ ئىلگىرىكى ئادىتىگە ئوخشاپ كېتەتتى.

مەن ۋە مىستەھنىڭ ئانىسى ھاجىتىمىزنى ئادا قىلىپ بولۇپ قايتتۇق. ئۇ، ئەبۇ بەكرى سىددىق رەزىيەللاھۇ ئەنھۇنىڭ ئانا تەرەپ ھامماچىسى بولۇپ، ئۇنىڭ ئوغلى مىستەھ ئىبنى

ئەسەسە ئىدى. بىز ھاجەتخانا تەرەپتىن كېلىۋاتقاندا مستەھنىڭ ئانىسى كىيىمگە پۈتلىشىپ تېيىلىپ كەتتى - دە، ئاندىن: مستەھ ھالاك بولسۇن! دېدى. مەن ئۇنىڭغا: ئەجەپمۇ يامان سۆز قىلدىڭىز، بەدىر ئۇرۇشىغا قاتناشقان بىر ئادەمنى مۇشۇنداق تىللايمىز؟ دېدىم. ئۇ: ئى قىز! ئۇنىڭ نېمىدېگەنلىكىنى ئاڭلىمىدىڭىزمۇ؟ دېدى. مەن: ئۇ نېمە دەپتۇ؟ دېدىم. مستەھنىڭ ئانىسى ماڭا بوھتانچىلارنىڭ سۆزلىرىنى ئېيتىپ بەردى. شۇنىڭ بىلەن مېنىڭ كېسىلىمگە يەنە كېسەل قوشۇلدى. مەن ئۆيۈمگە قايتىپ كىرگەندىن كېيىن پەيغەمبەر ئەلەيھىسسالام كىرىپ: «ئەھۋالىڭىز قانداقراق؟» دېدى. مەن: ئاتا - ئانامنىڭ ئۆيىگە كېتىشىمگە رۇخسەت قىلغىن، دېدىم. ئۇ چاغدا مەن بۇ سۆزلەرنى ئاتا - ئانامدىن ئۇقۇپ بېقىش قارارىغا كەلگەن ئىدىم. پەيغەمبەر ئەلەيھىسسالام ماڭا رۇخسەت بەردى. مەن ئاتا - ئانامنىڭ ئۆيىگە كېلىپ، ئانامغا: ئى ئانا! كىشىلەر نېمىدەپ سۆز - چۆچەك قىلىشىۋاتىدۇ؟ دېدىم. ئانام: ئى قىزىم! بۇ ئىشنى ئۆزىڭىزگە ئېلىپ كەتمەڭ، اللە نىڭ نامى بىلەن قەسەمكى، بىر ئادەمنىڭ ناھايىتى ياخشى كۆرىدىغان، چىرايلىق ۋە گۈزەل خوتۇنى بولۇپ، شۇ خوتۇننىڭ كۈندەشلىرى بولغان تەقدىردە، ئۇلار شۇ خوتۇنغا قارشى كۆپ گەپ تاپىدۇ، دېدى. مەن: سۇبھانەللاھ! كىشىلەر مۇشۇنداق سۆزلەرنىمۇ قىلىشىۋاتىدۇ؟ دېدىم.

ئائىشە رەزىيەللاھۇ ئەنھا سۆزىنى داۋام قىلىپ مۇنداق دەيدۇ: شۇ كېچىسى تاڭ ئاتقىچە يىغلاپ چىقتىم. كۆز ياشلىرىم توختىماي ئېقىۋاتاتتى. كېچىنى كىرىپ قاقماي ئۆتكۈزدۈم. تاڭ ئاتقاندىمۇ يېشىم قۇرىمىدى. بۇ ھەقتە ۋەھىي نازىل بولمىغاچقا، پەيغەمبەر ئەلەيھىسسالام ئەلى ئىبنى ئەبۇ تالىب رەزىيەللاھۇ ئەنھۇ بىلەن ئۇسامە ئىبنى زەيد رەزىيەللاھۇ ئەنھۇنى چاقىرىپ، مەن بىلەن ئاجرىشىش ياكى ئاجراشماسلىق ھەققىدە مەسلىھەت سېلىپتۇ. ئۇسامە ئۇنىڭغا مېنىڭ پاك ئايال ئىكەنلىكىم، ئۆزىنىڭ پەيغەمبەر ئائىلىسىنى ياخشى كۆرىدىغانلىقى ھەققىدە مەسلىھەت بېرىپ: ئى اللە نىڭ پەيغەمبىرى! اللە نىڭ نامى بىلەن قەسەمكى، بىز ئۇنىڭ پەقەت ياخشى ئايال ئىكەنلىكىنىلا بىلىمىز، دەپتۇ. ئەمما ئەلى ئىبنى ئەبۇ تالىب: ئى اللە نىڭ پەيغەمبىرى! اللە سېنى تار يەرگە قىستىغىنى يوق. ئۇنىڭدىن باشقا ئاياللار كۆپ، سەن دېدەك قىزدىن سوراپ باققىن، ئۇ ساڭا ئەھۋالنى دەپ بېرىدۇ، دەپتۇ.

ئائىشە رەزىيەللاھۇ ئەنھا سۆزىنى داۋام قىلىپ مۇنداق دەيدۇ: شۇنىڭ بىلەن پەيغەمبەر ئەلەيھىسسالام بەرىرە ئىسىملىك دېدەكنى چاقىرىپ، ئۇنىڭغا: «ئى بەرىرە! سىز ئائىشەدە سىزنى گۇمانلاندىرىدىغان بىرەر ئەھۋالنى كۆردىڭىزمۇ؟» دەپتۇ. بەرىرە: ياق، سېنى ھەق بىلەن پەيغەمبەر قىلىپ ئەۋەتكەن زات اللە بىلەن قەسەمكى، ئەگەر مەن ئۇنى ئەيىبلىگەندەك بىرەر ئىشنى كۆردۈم دېسەم، ئۇ يېشى كىچىك قىز بولغاچقا خېمىر يۇغۇرۇپتۇ ئۇخلاپ قالاتتى، ئاندىن قوي كېلىپ خېمىرنى يەپ كېتەتتى، مەن ئۇنىڭدا بۇنىڭدىن ئارتۇق بىرەر ئىشنى كۆرمىدىم، دەپتۇ.

ئائىشە رەزىيەللاھۇ ئەنھا سۆزىنى داۋام قىلىپ مۇنداق دەيدۇ: شۇ كۈنى پەيغەمبەر ئەلەيھىسسالام مۇنبەر ئۈستىگە چىقىپ، ئابدۇللاھ ئىبنى ئۇبەي ھەققىدە كىشىلەرنىڭ كەچۈرۈشىنى تىلەپ: «مېنىڭ ئەھلىم ھەققىدە گەپ تېپىپ ماڭا ئەزىيەت يەتكۈزگەن ئادەم ئۈچۈن كىم مېنى كەچۈرىدۇ؟ ئاللاھنىڭ نامى بىلەن قەسەمكى، مەن ئەھلىمنىڭ پەقەت ياخشى ئىكەنلىكىنىلا بىلىمەن، ئۇلار ماڭا شىكايەت قىلغان ئادەمنىڭمۇ پەقەت ياخشى ئىكەنلىكىنىلا بىلىمەن، ئۇ مېنىڭ ئۆيۈمگە پەقەت مەن بىلەنلا بىللە كىرەتتى» دەپتۇ.

سەئىد ئىبنى مۇئاز ئورنىدىن تۇرۇپ: ئى ئاللاھنىڭ پەيغەمبىرى! ئاللاھنىڭ نامى بىلەن قەسەمكى، ئۇ ئادەم ئۈچۈن سېنى مەن كەچۈرىمەن، ئەگەر ئۇ ئەۋس قەبىلىسىدىن بولسا، ئۇنىڭ كاللىسىنى ئالىمىز، ئەگەر ئۇ قېرىنداشلىرىمىز خەزرج قەبىلىسىدىن بولسا، ئۇنىڭ ھەققىدە بىزنى نېمىگە بۇيرۇساڭ، شۇنى ئىجرا قىلىمىز دەپتۇ. شۇنىڭ بىلەن خەزرج قەبىلىسىنىڭ ئاقساقىلى سەئىد ئىبنى ئوبادە ئورنىدىن تۇرۇپ، سەئىد ئىبنى مۇئازغا: ئاللاھنىڭ نامى بىلەن قەسەمكى، يالغان سۆزلىدىڭ، ئۇنى ئۆلتۈرەلمەيسەن، ئۆلتۈرۈشكىمۇ كۈچۈڭ يەتمەيدۇ، دەپتۇ. ئۇ ياخشى ئادەم ئىدى، لېكىن ئۇنىڭ قەبىلىۋازلىقى تۇتۇپ شۇنداق دېگەن ئىكەن. ئاندىن سەئىد ئىبنى مۇئازنىڭ تاغىسىنىڭ ئوغلى ئۇسەيد ئىبنى ھۈزەير ئورنىدىن تۇرۇپ، سەئىد ئىبنى ئوبادىگە: ئاللاھنىڭ نامى بىلەن قەسەمكى، سەن يالغان سۆزلىدىڭ، ئۇنى چوقۇم ئۆلتۈرۈمىز، سەن مۇناپىق ئىكەنسەن، مۇناپىقلار ئۈچۈن جىدەل قىلىۋاتىسەن، دەپتۇ. نەتىجىدە ئەۋس قەبىلىسى بىلەن خەزرج قەبىلىسىنىڭ ئادەملىرى ئىككى تەرەپ بولۇپ، ئۇرۇشۇپ قالغىلى تاس قاپتۇ. پەيغەمبەر ئەلەيھىسسالام مۇنبەر ئۈستىدە تۇرۇپ، ئۇلارنى پەسكويغا چۈشۈشكە ئۈندەپتۇ. ئاخىرى ئۇلار جىمپىتتۇ. پەيغەمبەر ئەلەيھىسسالام مۇنبەردىن چۈشۈپتۇ.

مەن شۇ كۈنى كەچكىچە يىغلىدىم. كۆز ياشلىرىم توختىماي ئاقتى. كۈننى كىرىپك قاقماي كەچ قىلدىم. ئىككىنچى كېچىنىمۇ كىرىپك قاقماي يىغلاپ ئۆتكۈزدۈم. كۆز ياشلىرىم قۇرىمىدى. ئاتا - ئانىم يېنىمدا ئولتۇرۇپ تاڭ ئاتقۇزدى. مەن ئىككى كېچە بىر كۈندۈز تىنماي يىغلىدىم. يىغا جىگرىمنى يېرىپ تاشلايدىغان ئوخشايدۇ دەپ ئويلىدىم، ئاتا - ئانىم ئىككىسى يېنىمدا ئولتۇراتتى، مەن يىغلاۋاتاتتىم. ئەنسارلاردىن بىر ئايال كىرىشكە رۇخسەت سورىدى. مەن ئۇنىڭغا رۇخسەت بەردىم. ئۇ ئۆيگە كىرىپ ئولتۇرغاندىن كېيىن مەن بىلەن تەڭ يىغلىدى. بىز شۇنداق تۇرغاندا ئۇشتۇمتۇت پەيغەمبەر ئەلەيھىسسالام قېشىمىزغا كىردى ۋە ئولتۇردى. مېنىڭ ھەققىمدە سۆز - چۆچەك ئوتتۇرىغا چىققاندىن بېرى ئۇ مېنىڭ يېنىمدا ئولتۇرۇپ باقمىغان ئىدى. ئۇ بىر ئايىنى ئۆتكۈزگەن بولسىمۇ، مېنىڭ ھەققىمدە ۋەھىي نازىل بولمىغان ئىدى. ئۇ ئولتۇرۇپ بولغاندىن كېيىن شاھادەت ئېيتتى، ئاندىن: «سىز توغرىلىق ماڭا مۇنداق، مۇنداق سۆزلەر يەتتى، ئەگەر پاك بولسىڭىز، ئاللاھ تائالا سىزنى چوقۇم ئاقلايدۇ، ئەگەر بىرەر گۇناھ قىلىپ قالغان بولسىڭىز، ئاللاھ تائالادىن مەغپىرەت تىلەڭ ۋە ئۇنىڭغا تەۋبە قىلىڭ، شەك - شۈبھىسىزكى،

بەندە گۇناھنى ئېتىراپ قىلسا، ئاندىن تەۋبە قىلسا، اللە تائالا ئۇنىڭ تەۋبىسىنى قوبۇل قىلدۇ» دېدى.

پەيغەمبەر ئەلەيھىسسالام سۆزىنى تۈگىتىپ بولغاندىن كېيىن يېشىم توختىدى، ھەتتا بىر تامچىمۇ ياش چىقمايتتى. مەن ئاتامغا: پەيغەمبەر ئەلەيھىسسالامنىڭ سۆزىگە مېنىڭ نامىدا سەن جاۋاب بەرگىن، دېدىم. ئاتام: اللە نىڭ نامى بىلەن قەسەمكى، اللە نىڭ پەيغەمبىرىگە نېمە دېيىشىمنى بىلمەيمەن، دېدى. مەن ئاتامغا: پەيغەمبەر ئەلەيھىسسالامنىڭ سۆزىگە مېنىڭ نامىدا سىز جاۋاب بېرىڭ دېدىم. ئاتاممۇ: اللە نىڭ نامى بىلەن قەسەمكى، اللە نىڭ پەيغەمبىرىگە نېمە دېيىشىمنى بىلمەيمەن، دېدى.

ئائىشە رەزىيەللاھۇ ئەنھا سۆزىنى داۋام قىلىپ مۇنداق دەيدۇ: مەن يېشى كىچىك بىر قىز بولغاچقا، قۇرئاننى كۆپ ئوقۇمايتتىم. مەن مۇنداق دەپ جاۋاب بەردىم: اللە نىڭ نامى بىلەن قەسەمكى، سىلەرنىڭ كىشىلەر سۆز - چۆچەك قىلىپ يۈرگەن يالغان سۆزلەرنى ئاڭلىغىنىڭلارنى، بۇ سۆزلەرنىڭ دىلىڭلارغا ئورناپ كەتكەنلىكىنى ۋە سىلەرنىڭ ئۇنى تەستىقلىغانلىقىڭلارنى بىلمەن. ئەگەر مەن سىلەرگە: مەن پاك دېسەم، سىلەر بۇنىڭغا ئىشەنمەيسىلەر، ئەگەر پاك ئىكەنلىكىمنى اللە بىلىدىغان بىر ئىشنى ئۈستىمگە ئېلىپ، سىلەرگە گۇناھ قىلدىم دېسەم، ئەلۋەتتە سىلەر ماڭا ئىشىنىسىلەر. اللە نىڭ نامى بىلەن قەسەمكى، مەن پەقەت ئۆزۈمگە ۋە سىلەرگە يۇسۇق ئەلەيھىسسالامنىڭ ئاتىسى ياقۇب ئەلەيھىسسالامنىڭ سۆزىنى ئەسلىتىمەن، ئۇ مۇنداق دېگەن ئىدى: ﴿مەن پەقەت چىرايلىقچە سەۋر قىلىمەن، سىلەرنىڭ (مۇشۇ يالغان) سۆزۈڭلارنى كۈتۈرۈشۈمگە اللە مەدەتكاردۇر﴾ .

ئاندىن يۈزۈمنى ئۆرۈپ، كۆرپەمگە يېنىمنى قىلىپ ياتتىم. اللە نىڭ نامى بىلەن قەسەمكى، مەن ئۆزۈمنىڭ پاك ئىكەنلىكىمنى ۋە اللە تائالانىڭ مېنى ئاقلايدىغانلىقىنى بىلەتتىم، لېكىن اللە نىڭ نامى بىلەن قەسەمكى، مېنىڭ ھەققىمدە اللە تائالانىڭ تىلاۋەت قىلىنىدىغان ۋەھىي نازىل قىلىشىنى ئويلايمۇ باقمىغان ئىدىم. مەن ئۆزۈمنى مېنىڭ ھەققىمدە اللە تائالانىڭ تىلاۋەت قىلىنىدىغان سۆزلەرنى قىلىشىدىن تۆۋەن چاغلانمىدىم. لېكىن مەن پەيغەمبەر ئەلەيھىسسالامنىڭ چۈش كۆرۈشىنى، اللە تائالانىڭ مېنى شۇ چۈش بىلەن ئاقلىشىنى ئۈمىد قىلاتتىم.

اللە نىڭ نامى بىلەن قەسەمكى، پەيغەمبەر ئەلەيھىسسالام تېخى ئورنىدىن قوزغالمىغان، ئۆيىدىن ھېچكىم چىقىپ كەتمىگەن بىر پەيتتە اللە تائالا پەيغەمبەر ئەلەيھىسسالامغا ۋەھىي نازىل قىلدى. ئۇ بۇرۇنقىدەكلا قاتتىق قىزىپ كەتتى. كېيىن ئۇنىڭدىكى قىيىن ئەھۋال كۆتۈرۈلدى. ھالبۇكى، ئۇ كۈلۈمسىرەۋاتاتتى. ئۇنىڭ ماڭا تۇنجى سۆزلىگەن سۆزى: «ئى ئائىشە! اللە تائالاغا ھەمدۇسانا ئېيتىڭ، ئۇ ھەقىقەتەن سىزنى ئاقلىدى» دېگەندىن ئىبارەت بولدى. ئانام ماڭا: ئورنىڭىزدىن تۇرۇپ، پەيغەمبەر ئەلەيھىسسالامنىڭ ئالدىغا بېرىپ، ئۇنىڭغا رەھمەت ئېيتىڭ دېدى. مەن: اللە نىڭ نامى

بىلەن قەسەمكى، مەن ئۇنىڭ ئالدىغا بارمايمەن، ئۇنىڭغا رەھمەتمۇ ئېيتمايمەن، مەن پەقەت ئاللا تائالاغا ھەمدۇسانا ئېيتىمەن، مېنى ئاقلاپ ئايەت نازىل قىلغان ئۇدۇر، دېدىم. ئاللا تائالا: ﴿شۈبھىسىزكى، سىلەردىن بىر گۇرۇھ ئادەم (ئائىشەگە) بوھتان چاپلىدى...﴾ دېگەن ئايەتتىن باشلاپ 10 ئايەت نازىل قىلغان ئىدى.

ئاللا تائالا مېنى ئاقلاپ بۇ ئايەتلەرنى نازىل قىلغاندىن كېيىن ئەبۇ بەكرى سىددىق رەزىيەللاھۇ ئەنھۇ: ئاللا نىڭ نامى بىلەن قەسەمكى، مىستەھنىڭ ئائىشە ھەققىدە گەپ تېپىپ يۈرگەنلىكى ئۈچۈن ئۇنىڭغا ھەرگىز بىر نەرسە بەرمەيمەن، دېدى. مىستەھنىڭ ئەبۇ بەكرى بىلەن تۇغقاندارچىلىقى بولغانلىقى ۋە كەمبەغەل بولغانلىقى ئۈچۈن ئەبۇ بەكرى ئۇنىڭ تۇرمۇشىدىن خەۋەر ئالاتتى. ئاندىن ئاللا تائالا: ﴿ئاراڭلاردا ئەھلى كەرەم ۋە دۆلەتمەن بولغانلار خىش - ئەقىربالارغا، مىسكىنلەرگە ۋە دىن يولىدا ھىجرەت قىلغانلارغا (بىر نەرسە) بەرمەسلىككە قەسەم قىلمىسۇن، (ئۇلارنىڭ گۇناھىنى) ئەپۇ قىلسۇن، كەچۈرسۇن، ئاللا نىڭ سىلەرگە مەغپىرەت قىلىشىنى ياقىتۇرمامسىلەر؟ ئاللا ناھايىتى مەغپىرەت قىلغۇچىدۇر، ناھايىتى مېھرىباندۇر﴾ دېگەن ئايەتنى نازىل قىلدى. ئەبۇ بەكرى رەزىيەللاھۇ ئەنھۇ: بەلكى مەن ئاللا نىڭ ماڭا مەغپىرەت قىلىشىنى ئەلۋەتتە ياقىتۇرەيمەن، دېدى. ئاندىن مىستەھكە بېرىپ كېلىۋاتقان تۇرمۇش پۇلىنى قايتىدىن بەردى ۋە: ئاللا نىڭ نامى بىلەن قەسەمكى، مەن ئۇنى ئۇنىڭدىن ھەرگىز توختىتىۋالمايمەن، دېدى.

ئائىشە رەزىيەللاھۇ ئەنھا سۆزىنى داۋام قىلىپ مۇنداق دەيدۇ: پەيغەمبەر ئەلەيھىسسالام جەھىنىڭ قىزى زەينەبتىن مېنىڭ ئىشىم ھەققىدە سوراپ: «ئى زەينەب! ئائىشە ھەققىدە نېمىنى بىلىسىز، نېمىنى كۆردىڭىز؟» دەپتۇ. زەينەب: ئى ئاللا نىڭ پەيغەمبىرى! مەن قولۇقىمنى ۋە كۆزۈمنى ھىمايە قىلىمەن، ئاللا نىڭ نامى بىلەن قەسەمكى، مەن ئۇنىڭ پەقەت ياخشى ئايال ئىكەنلىكىنىلا بىلىمەن، دەپتۇ. ئۇ پەيغەمبەر ئەلەيھىسسالامنىڭ ئاياللىرى ئىچىدە مەن بىلەن بەسلىشىدىغان بىردىن بىر ئايال ئىدى. ئاللا تائالا ئۇنى ئۇنىڭ تەقۋالىقى بىلەن بۇ گۇناھقا كىرىپ قېلىشىدىن ساقلاپتۇ. ئۇنىڭ ھەمىشەسى ھەمىنە بولسا، ھەمىشەسى زەينەبنىڭ كەتمىنى چىپىپ، بوھتانچىلار گىرىپتار بولغان بۇ گۇناھقا مۇبتىلا بوپتۇ .

مۇناپىقلىقنىڭ ۋە مۇناپىقلارنىڭ خىيىم - خەتەرلىرى، ئۇلارنىڭ ئىسلام دىنىغا بولغان سۈيىقەستلىرى، ئىسلام دەۋىتىنىڭ ئىگىسى مۇھەممەد ئەلەيھىسسالامغا قاراتقان ھىيلە - نەيرەڭلىرى بىزگە مانا مۇشۇنداق ئايدىڭلىشىدۇ. ئۇلار پەيغەمبەر ئەلەيھىسسالامنىڭ ئابرويىنى تۈكۈشنى ۋە ھۆرمىتىنى چۈشۈرۈشنى نىشان قىلغان بولۇپ، ئۇنىڭ ئىپەتلىك ئايالى ئائىشە رەزىيەللاھۇ ئەنھاغا تىل تەككۈزۈش ئارقىلىق ئۇنىڭ پاك شەننى بۇلغىماقچى بولغان. لېكىن ئاللا تائالا ئۇلارنىڭ رەزىللىكىنى ۋە سۈيىقەستىنى پاش قىلىپ، مۆمىنلەرنىڭ ئانىسىنى ئەنە شۇ چوڭ بوھتاندىن ئاقلىدى ۋە بۇنى كېيىنكى ئەۋلادلارغا،

ئەقىل ئىگىلىرىگە ئىبرەتلىك ئاچچىق ساۋاق قىلدى. پەيغەمبەر ئەلەيھىسسالامنىڭ پاك ئاياللىرى ئۈچۈن پەخىرلىنىدىغان ۋە ماختىنىدىغان نام ئاتا قىلدى، ھۆرمەتلىك پەيغەمبەر ئائىلىسىنىڭ پاك، گۇناھسىز ئىكەنلىكىنى كۆرسىتىدىغان دەلىل قىلدى. ﴿ئەنە شۇلار ئۇلارنىڭ چاپلىغان بوھتانلىرىدىن پاك تۇر، ئۇلار مەغپىرەتتىن، (نازۇ نېمەتلىك جەننەتلەردىكى) ئېسىل رىزىقتىن بەھرىمەن بولىدۇ﴾.

ئايەتلەر كۆرسىتىدىغان ئەھمىيەتلىك نۇقتىلار

- 1 - ئەگەر بىر ئادەمنى ماختاش ئۇنى كۆرەنمەسلىك ۋە پەخىرلەندۈرۈپ قويمايدىغان ئەھۋال بولسا، ئۇنى: ياخشى ۋە تەقۋادار دەپ سۈپەتلەش دۇرۇستۇر.
- 2 - ئەگەر ئىنسان ياخشى بىر ئىشنى قىلماسلىققا قەسەم قىلغان بولسا، قەسەمگە كەففارەت بېرىپ، شۇ ياخشى ئىشنى قىلسۇن!
- 3 - يامانلىق قىلغان كىشىنى كەچۈرۈش ۋە ئەپۇ قىلىش ئىماننىڭ مۇكەممەللىكىنى كۆرسىتىدىغان ئالامەتلەرنىڭ بىرىدۇر.
- 4 - ئىپپەتلىك ۋە ھايالىق ئاياللارغا بوھتان چاپلاش ئالەمنىڭ غەزىپىسى ۋە ئازابىنى ۋاجىپ قىلىپ قويىدىغان چوڭ گۇناھلاردىن بىرىدۇر.
- 5 - سەزگۈ ئەزالار قىيامەت كۈنى ئىنساننىڭ زىيىنىغا ئۇنىڭ دۇنيادا قىلغان قىلمىشلىرى بىلەن گۇۋاھلىق بېرىدۇ.
- 6 - ئىنسانغا ئۇنىڭ قىلغان يامان ئەمەللىرى ئۈچۈن قىيامەت كۈنى ئادىل جازا بېرىلىدۇ.
- 7 - پەيغەمبەر ئەلەيھىسسالامنىڭ پاك ئاياللىرىغا تۆھمەت چاپلاش پەيغەمبەر ئەلەيھىسسالامغا ئەزىيەت بەرگەنلىك ۋە ئىسلام دىنىغا دۈشمەنلىك قىلغانلىق بولىدۇ.
- 8 - ئائىشە رەزىيەللاھۇ ئەنھانى بوھتانچىلار نىسبەت بەرگەن نەرسىدىن ئاقلايدۇ.
- 9 - پەيغەمبەر ئائىلىسى پاك ۋە ئىپپەتلىك ئائىلىدۇر. شۇڭا ئۇنىڭدىن سەت قىلىق ياكى يامان ئىشنىڭ پۇرۇقىنىڭ چىقىشى تەسەۋۋۇر قىلىنمايدۇ.
- 10 - ئىلاھىي قانۇنىيەت ئىنسانلارنىڭ بىر - بىرى بىلەن ئارىلىشىپ ئۆتۈشنى تەقەززا قىلىدۇ. شۇڭا يامان ئاياللار يامان ئەرلەرگە لايىقتۇر، ياخشى ئاياللار ياخشى ئەرلەرگە لايىقتۇر.